

Filmsvinna í Føroyum –ein framtíðarmöguleiki

Álit

um úrslitið av Filmssummarskúlanum 2006 (FISK 2006) og greining av framtíðarmöguleikunum fyrir filmsvinnu í Føroyum.



Við útgangsstøði í skeiðnum Filmssummarskúli 2006
Tórshavn 10.-22. juli 2006.

Mikkjal N. Helmsdal.
Samvit 28. mai 2008.

Samandráttur.

Filmsvinna, skilt sum framleiðsla av fiktión á filmi, hevur higartil verið lítil og eingin í Føroyum. Heldur ikki síðani sjónvarpið kom. Ein orsök er, at miðlin er dýrur, og tí ongantíð hevur fingið fótafesti í tí frammanundan figgjarliga avmarkaða mentanarpolitikkinum í Føroyum.

Men filmur er ikki bara ein kostnaðarmikil vinna. Hann er eisini ein miðil og ein samskiftisháttur, ið hevur stóran mentanarligan týdning og stóra ávirkan á menningina av samleikanum hjá nútíðar menniskjanum. Regionali vinnupolitikkurin, ið hevur ligið til grund fyri stóru menningini av regionalu filmsvinnuni í Norðurlondum seinastu árini, er bygdur á trúnna uppá, at staðbundin filmsframleiðsla styrkir tann regionala samleikan munandi, og harvið eisini ger ta einstóku regiónina meira kappingarföra í mun til at varðveita og draga til sín dugnaliga arbeiðsmegi og nýskapandi og vakstrarförar fyritókur.

Við dagsins tokni er filmur eisini ein vinnumöguleiki, sum kann skapa tænastur til marknaðir langt frá framleiðslustaðnum, um karmarnir og førleikarnir eru til staðar.

Seinastu árini hava vit sæð eina stóra menning innan filmsvinnuna í fleiri norðurlendskum regiónum. Tann áður so fast grógvna hugsanin, at filmsvinna einans kann virka, har sum stórir býir eru, er gjørd til skammar. Í Svøríki eru stórir filmsdeplar vaksnir fram í m.a. Trollhättan í Västra Götalandsregionen og í Umeå í Norðursvøríki, sum framleiða spælifilmar á hvørjum ári og draga nógvirksemi til sín. Hetta eru virksemi, sum eru byrjaði í tí smáa sum miðlaverkstaðir fyri umleið 15 árum síðani, og sum við figgjarligum stuðli frá regionalum og kommunalum myndugleikum hava vaksið seg til stórar fyritókur.

Í sama tíðarskeiði er Ísland vaksið nógsum filmsland og hevur framleitt umleið 6 spælifilmum um árið í miðal seinastu 12 árini. Tað svarar lutfalsliga til, at vit í Føroyum høvdu framleitt ein spælifilm í fullari longd á hvørjum ári. Ísland hevur bæði ein aktivan mentanarpolitikk á filmsókinum, við ríkisstuðli til framleiðslu av íslendskum filmum, og ein vinnupolitikk, sum eitt nú gevur skattafyrimunir og lutvísa figgjarliga afturbering til útlendskar filmsframleiðarar, sum leggja framleiðsluvirksemi í Íslandi.

Við miðvísum málum og stigvísum ílögum ber til at skapa eina filmsvinnu í Føroyum, sum kann nøkta tann mentanarliga tørvin á livandi sègum á okkara egsna máli í okkara egsna umhvørvi, og sum samstundis kann skapa arbeiðspláss, gera Føroyar til eitt spennandi stað at búgva og arbeiða hjá skapandi og evnaríkum fólk og gera Føroyar meira sjónligar sum ferðamannaland og sum ein möguligur depil fyri kreativar og intellektuellar vinnur.

Men fyrst av øllum er neyðugt at menna førleikar, skapa karmar og at byrja við hesum á tí støði, har vit eru nú. Tí verður sum ein byrjan mælt til:

- At skapa grundarlag fyri einum vælútgjørdum miðlaverkstaði, ið kann veita ungdómi, filmsáhugaðum borgarum, skúlum og filmsframleiðarum undirvising, skeið og tænastur.
- At gera feroyska films- og videomarknaðin meira dynamiskan við at hækka játtanina hjá Kringvarpinum munandi og samstundis
 - o taka rættin til at senda lýsingar frá Kringvarpinum, soleiðis at grundarlag verður fyri at reka sjónvarp á handilsligum grundarlagi utan fyri Kringvarpið og harvið skapa meira dynamikk og kapping í feroyskari framleiðslu av sjónvarpi,

- áleggja kringvarpinum at nýta ein triðing av játtan síni til at keypa fóroyskar sjónvarpsframleiðslur uttan fyri stovnin og harvið stimbra eitt breiðari framleiðsluumhvørvi innan films- og sjónvarpsvinnuna.
- At stovna ein filmsgrunn, sum kann veita fíggjarligan stuðul til framleiðslu av fóroyskum stuttfilmum og so við og við eisini spælifilmum. Grunnurin eigur at fáa eina játtan upp á 1 millión kr. um árið, sum eigur at økjast stigvist við virkseminum.

Við hesum trimum tiltökunum ber til at fáa gongd á menningina komandi 3-4 árini, soleiðis at ein fórleiki verður bygdur upp og eitt vinnuligt grundarlag lagt, sum ger tað möguligt at framleiða styttri fóroyskar fiktiónsfilmar.

Næsta stigið er so at víðka um vinnuliga undirstøðukervið og skapa fyritreytir fyri framleiðslu av fóroyskum spælifilmum og fóroyskum sjónvarpsrøðum. Við vinnuligt undirstøðukervi meinast her framleiðslutøknin og framleiðsluhøll/filmstudio. Eitt væl útgjört filmstudio í Føroyum, sum kundi verið skipað sum eitt sjálvstøðugt alment partafelag, kann veita fóroyskum films- sjónvarpsframleiðarum (íroknað Kringvarpið) tænastur, umframt at veita tænastur til útlendskar filmsframleiðarar.

Samstundis eigur at vera hugsað um vinnupolitisk tiltök, ið kunnu fremja filmsvinnuna, t.d. skattafyrimunir og afturberingarskipanir eftir írskari og íslendskari fyrimynd, við endurrindan av 14-20% av tí peningi, sum filmsframleiðrarar leggja eftir seg í sambandi við filmsframleiðslu í Føroyum.

Menningin av eini fóroyskari filmsvinnu eigur eisini at hava sum ambition, at náa einum aktivitets- og dygdarstøði, sum ger at filmsvinnan kann nýtast at marknaðarføra Føroyar sum ferðamannaland, sum ílöguland og sum location- og filmsframleiðsluland.

Eitt ítokiligt mál fyrir fóroyska filmsframleiðslu – ein visión- kann vera, at Føroyar sum filmstjóð um 10 ár skal hava rokkið lutfalsliga sama støði, sum íslendska filmsvinnan er á í dag: T.v.s. at í 2015 megnar fóroyska filmsvinnan at framleiða minst 1 spælifilm umframt nakrar tímar av stuttfilmum og sjónvarpsfiktión um árið.

SAMANDRÁTTUR	1
FORORD	5
INNGANGUR.....	7
1. FILMSVINNA Í NORÐURELENSKUM ÚTJAÐARAØKJUM	9
1.1 GRANSKING Í FILMSVINNU Í NORÐURELENSKUM ÚTJAÐARUM: SAMBANDID MILLUM FILMSVINNU OG ØKISMENNING.....	9
1.2 ÁSTÖÐI OG GRUNDSJÓNARMÍD Í GRANSKINGARVERKÆTLANINI UM FILMSVINNU OG ØKISMENNING Í NORÐURLONDUM.....	9
1.2.1 <i>Mentan og búskapur: Kreativar vinnur.</i>	9
1.2.2 <i>Lýsing av filmsvinnuni í Norðurlondum.</i>.....	10
1.2.2.1 Arbeiðshættir og fyriskipan.....	11
1.2.2.2 Alheimsgerð og altjóðagerð av filmi	12
1.2.2.3 Filmspolitikkur – almennur studningur til filmsframleiðslu.....	14
1.2.2.4 Filmur og økismenning – politikkur og úrslit.....	14
1.2.2.4.1 Vinnulív og arbeiðsmöguleikar	16
1.2.2.4.2 Atdráttarmegji fyrir fyrítókur og fólk	16
1.2.2.4.3 Samleiki og sosialur kapitalur.....	17
1.2.2.5 Landafrøðiliga spjaðingin av filmsvinnuni.....	17
1.2.3 Samanumtøka.....	19
1.3 ØKISMENNING INNAN FILMSVINNUNA Í SVÓRÍKI.....	19
1.3.1 <i>Film i Väst – eitt menningartiltak í Västra Götaland.</i>	20
Lyklafaktorar í samanrenningini millum film og økismenning í Västra Götalandsregionen.....	22
1.3.2 <i>Filmsvinnan í Norrbotten – Filmpool Nord.</i>.....	23
Menningin av einum lands- og altjóða perspektivi.....	24
1.3.3 <i>Samanumtøka um regionala filmsvinnu í Vestur- og Norðursvöriki.</i>	26
1.4 MENNING AV FILMSVINNU Í ÚTJAÐARUNUM Í NOREGI.....	27
1.5 MENNING AV REGIONALARI FILMSVINNU Í DANMARK.....	28
1.6 MENNING AV FILMSVINNUNI Í ÍSLANDI.....	29
2. STØÐAN Í FØROYUM, SUM ER.....	31
2.1 SØGULIGT AFTURLIT.....	31
2.1.1 <i>Nakrar royndir innan dokumentar- og spælifilmar: 1950-1980.</i>	31
2.1.2 <i>Sjónvarpið og filmsframleiðsla.</i>.....	32
2.1.3 <i>Útlendskar filmsframleiðslur í Føroyum</i>	32
2.1.4 <i>Føroyskir spælifilmar.</i>.....	33
2.2 FILMS- OG VIDEOFRAMLEIÐSLA Í DAG.....	33
2.2.1 <i>Sjónvarp.....</i>	33
2.2.2 <i>Reklamur.....</i>	34
2.2.3 <i>Annað.....</i>	34
2.3 FØROYINGAR Í FILMSVINNU UTTANLANDS.....	35
2.4 UNDIRVÍSING Í FILMI Í FØROYUM.....	35
3. FISK 2006: LÝSING OG EFTIRMETING.....	36
3.1 MÁLSETING OG FYRIREIKINGAR.....	36
3.1.1 <i>Lýsing av konseptinum.</i>	37
3.1.2 <i>Lærarar.....</i>	38
3.1.3 <i>Luttakarar.....</i>	38
3.1.4 <i>Stuðlar og áhugapartar.</i>.....	38
3.2 SKEIÐIH.....	39
3.2.1 <i>Undirvísigin og skeiðsgongdin.</i>	39
1.-4. dagur:	39
5. dagur:	40
6.-8. dagur:	40
9.-10. dagur:	40

11.-12. dagur:	40
13. dagur:	40
3.2.2 <i>Filmarnir.</i>	40
3.2.3 <i>Eftirmetingin hjá næmingunum.</i>	41
3.2.4 <i>Eftirmetingin hjá lærarunum.</i>	41
3.2.4.1 Metingin hjá lærarunum av möguleikunum fyrir filmsvinnu í Føroyum.	42
3.2.4.1.1. Fyrimunir og möguleikar.	42
3.2.4.1.2 Vansar og avbjóðingar.	43
3.3 Niðurstøður viðvíkjandi FISK 2006.	43
4. FILMSPOLITIKKUR SUM VINNUPOLITIKKUR: ÍRLAND OG ÍSLAND.	45
4.1 ÍRLAND SUM DÖMI.	45
4.1.1 Vinnupolitisk tiltök til fremjan av írskari filmsvinnu.	45
4.1.2 Fyritreytir fyrir menning av filmsvinnuni í Irlandi.	46
4.2 ÍSLAND SUM DÖMI.	47
4.2.1 Filmopolitisk tiltök í Íslandi:	47
4.2.2 Fyritreytir fyrir menningini av filmsvinnuni í Íslandi.	48
5. FRAMTÍÐARMÖGULEIKAR FYRI FILMSVINNU Í FØROYUM.	50
5.1 MENTANARLIGUR TÝDNINGUR HJÁ EINI FILMSVINNU.	50
5.2 VINNULIGUR TÝDNINGUR AV FILMSVINNU.	50
5.3 FILMSVINNA OG ÁRIN HENNARA Á SAMLEIKA OG ATDRÁTTARMEGI HENNARA MÓTVEGIS VINNULÍVI OG ARBEIÐSMEGI.	51
5.3.1. Yvirskipaðar grundgevingar fyrir einum filmsvinnupolitikki í Føroyum.	51
5.4 FILMSUNDIRVÍSING OG TÝDNINGUR HENNARA FYRI MENNING AV FILMSVINNU.	52
5.5 FØROYAR SUM FILMSVINNULAND: STYRKIR OG VEIKLEIKAR, MÖGULEIKAR OG FORDÍNGAR.	53
5.6 STRATEGISKIR MÖGULEIKAR FYRI MENNING AV FØROYSKARI FILMSVINNU.	53
5.6.1 Menningarmöguleikar: Útbúgving og framleiðsla.	53
5.6.2 Útbygging av fiktión og dokumentari í sjónvarpinum.	54
5.6.3 Netverk og motistaðir.	54
5.6.4 Tónleikavinnan og videoframleiðsla.	54
5.6.5 Reklamuvinnan.	54
5.6.6 Samstarv við íslendska filmsvinnu.	55
5.6.7 Samstarv við Norðurlond annars.	55
5.6.8 Fíggung.	55
5.7 EIN VISIÓN FYRI MENNING AV EINI FØROYSKARI FILMSVINNU.	56
6. SAMANUMTOKA OG TILMÆLI.	57
KELDULISTI:	59

Fororð.

Er tað gjørligt at fáa eina filmsvinnu á føtur í Føroyum? Er nøkur meining í at royna at fara undir slíka vinnu í Føroyum?

Vit seta oftast filmsvinnuna í samband við altjóða undirhaldsídnað og risafyritøkur í USA, har spælifilmarnir kosta 100 milliónir og meira at framleiða. Slíkar verkætlánir liggja fjart frá okkara hugaheimi.

Mentanin fær ein alt stórri leiklut í samfelagsmenningini í heiminum í dag. Hetta er ikki minst galldandi fyri filmsídnaðin, sum er bæði mentan og ídnaður, list og undirhald. Filmsvinnan er tann berandi veitarin av innihaldi til teir audiovisuellu miðlarnar og ein kreativ vinna við stórum menningarmöguleikum. Åse Kleveland, fyrrverandi norskur mentamálaráðharri og fráfarandi stjóri í Svenska Filminstitutet, førir fram, at filmsvinnan í nógum pörtum av heiminum er skilgreinað (definerað) sum ein týdningarmikil drívmegi í arbeiðinum at menna øki uttan fyri stórbýirnar, og at hetta hevur ført til eina økta filmsframleiðslu, sum endurspeglarspeglar eitt stórri margfeldi av røddum, landslögum og sögum.¹ Hon sigur víðari, at gongdin í Norðurlondum er eitt lýsandi dömi um júst hetta. Filmsframleiðslan í útjaðarunum hevur endurnýggjað og ríkað tað samlaðu filmsframleiðsluna í teimum stóru Norðurlondunum, samstundis sum hon hevur verið ein drívmegi at skapa økt norðulendskt samstarv innan filmsvinnuna. Og nògvir landslutir í Norðurlondum eru í byrjanini av sínum filmssatsingum.²

Menning av filmsvinnu í útjaðarum er tí eitt rák, sum er frammi í tíðini í grannalondum okkara, og tað ber tí til at hyggja at og læra av teimum tiltökum, sum verða framd har.

Livandi myndin er ein miðil, sum fær alt stórri týdning í samskiftinum í nútíðar altjóðagjørda samfelagnum. Og tað hevur alstóran týdning fyri eina og hvørja mentan, sum vil vera partur av og mennast og yvirliva í altjóðagerðini at finna sitt mål og sín samleika í hesum samskiftinum. Tað er týdningarmikið hjá nútíðarmenniskjanum at síggja og hoyra sögur fortaldar á sínum eigna máli og við støði í sínum eigna umhvørvi og sínum egnu lívsroyndum og røtrum.

Hetta hava grannalond okkara sannað, sum hóast nògv stórrí enn vit eisini eru dvørgar í filmshøpi, tá ið tey verða samanborin við risastórar kappingarneytar sum Ongland, Canada og USA.

ENN er góða avmarkað í hvønn mun føroyskar røddir og føroyskar sögur hava verið at hoyrt og sæð gjøgnum filmsmiðilin. Filmur, t.v.s. fiktión frásøgd í livandi myndum, hevur onga raðfesting havt í føroyskum mentanarpolitikki, og ei heldur hjá almenna føroyska sjónvarpinum, har framleiðslan av fiktión hevur verið lítil og eingin og seinastu árini einans á barnaøkinum.

Higartil er bert ein spælifilmur framleiddur við føroyskari figging burturav – Atlantic Rhapsody, sum var frumsýndur í 1989. Síðani tá hevur verið hildið, at filmurin sum miðil er ov kostnaðarmikil hjá okkum at hugsa um. Árliga játtanin hjá Mentanargrunni Landsins røkkur sera stutt, um grunnurin skal stuðla filmsframleiðslu, og um grunnurin so lat alla sína játtan til eina filmsverkætlán, hevði tað munað lítið í samlaða kostnaðinum fyri at framleiða ein spælifilm.

¹ Dahlström et al, s. 5.

² Sama.

Men hvussu skulu vit so yvirhøvur orka at hugsa um filmsvinnu í Føroyum, tá vit vita at pengarnir til aðra listargreinir frammanundan eru smáir?

Hyggja vit eftir Norðurlondum, so eru fleiri landspartar, sum í 90-árunum byrjaðu eina miðvísa og stigvísa uppbygging av filmsvinnu, og sum eftir 10-15 árum hava megnað at bygt upp filmsvinnuumhvørvi, ið framleiða upp í fleiri spælifilmrar og sjónvarpsrøðir um árið. Tá eitt vinnuligt undirstóðukervi til filmsframleiðslu er bygt upp, fylgir nógv avleitt virksemi aftaná, miðlafyrítøkur verða styrktar og filmsframleiðarar uttanífrá koma inn og nýta tær tænasturnar, sum eru uppbygdar. Soleiðis er filmsvinnan vorðin ein virðismikil partur av menningini í hesum landspörtum, sum skapar nýggj arbeiðspláss og skapar stoltleika um mentanina og vinnulívið á staðnum.

Grannar okkara fyri norðan, Ísland, fóru undir at menna veruliga filmsframleiðslu umleið 1990. Samstundis hava íslendingar eisini lagt dent á at fáa útlendskar filmsframleiðarar til Íslands at nýta umhvørvi og tænastur – filmar sum *James Bond – Die Another Day*, *Batman Begins* og *The Days of our Fathers* (krígsfilmur hjá Clint Easwood) eru lutvist innspældir í Íslandi. Í tíðarskeiðnum 1995-2003 voru 39 íslenskir spælifilmar framleiddir,³ og tað er í miðal 6,5 filmar um árið. Samanborið við fólkatalið svarar tað til, at vit í Føroyum høvdu framleitt ein spælifilm í fullari longd um árið.

Filmsframleiðsla er bæði mentan og vinna. Filmsvinnan er ein kreativ vinnugrein, sum byggir á skapan, kreativ evni og gagnnýtslu av praktiskum fórleikum og sosialum kapitali.

Skulu vit orða eina visión fyri fóroyskan film, kundi tað verið eitt hóskiligt mentanarlígt mál at tikið støði í eini samanbering við okkara nærmastu grannar, Ísland, sum helst er tað landið vit best kunnu samanbera okkum við hvat viðvíkur mentan, máli, fólkatali og fyritreytum fyri at skapa eina filmsvinnu. Eitt mál at arbeiða framímóti kann vera, at røkka eini filmsframleiðslu, sum er lutfalsliga á hædd við ta íslendsku, í 2015. Hetta áltið vil geva nøkur boð upp á ítøkilig stig til tess at røkka hesi visiónini.

³ Skúladóttir 2005, s. 183.

Inngangur.

Á heysti 2005 tóku táverandi Menningarstovan saman við Jan Berg Jørgensen og Jákupi Veyhe frá filmsverkstaðnum Klippfisk stig til at skipa eitt norðurlendskt filmssummarskeið í Føroyum, sum skuldi fóra fóroyskar næmingar saman við dugnaligum professionellum filmsfólkum úr Norðurlondum. Samstundis skuldi høvið nýtast at meta um möguleikarnar at menna filmslist sum vinnugrein í Føroyum. Í hesum sambandi avgjørði stýribólkurin fyri verkætlanina, at gerast skuldi ein neyv eftirmeting av summarskúlanum, og at skrivast skuldi eitt álit, sum metti um fyritreytirnar og möguleikarnar fyri at menna eina fóroyska filmsvinnu.

Filmssummarskúlin fekk sum verkætlan navnið FISK 2006, og ein fylgibólkur, mannaður við umboðum fyri myndugleikar og felög við mentanarpolitiskum og/ella vinnuligum áhugamálum í mun til filmsvinnu í Føroyum, var skipaður at fylgja fyrireikingararbeiðinum. Menningarstovan sökti stuðul frá Vinnuframagrunninum til endamálið á heysti 2005 og í desember byrjaði Mikkjal Helmsdal at starvast sum partíðarsettur verkætlanarleiðari.

Verkætlanarleiðarin orðaði fylgjandi uppskot til arbeiðssetning fyri áltið um filmsvinnu, sum stýribólkurin samtykti:

Filmsvinna í Føroyum.

Arbeiðssetningur fyri álit í sambandi við verkætlanina “Filmssummarskúli í Føroyum 2006”.

Áltið skal eftirmeta úrslitið av summarskeiðnum í filmsgerð 10.-23. juli 2006 við atliti til möguleikarnar fyri framtíðar menning av filmsvinnu⁴ í Føroyum. Herundir:

- a) Lýsa mentanarliga og vinnuliga týdningin av eini filmsvinnu í fóroyskum høpi.
- b) Lýsa möguleikarnar, sum liggja í filmsvinnuni. Herundir vinnuligar, listarligar og yrkisligar menningarmöguleikar fyri eina fóroyska filmsvinnu.
- c) Lýsa filmsvinnuna og ymsku og greinar hennara innan reklamu, tilfar til alnótina og nýggjar miðlar, spælifilm og sjónvarp. Útflutningsmöguleikar fyri fóroyska filmsvinnu. Veikir liðir og möguleikar.
- d) Meta um fyritreytirnar fyri menning av filmsvinnu í Føroyum, herundir samanbera við onnur lond, t.d. Ísland og Írland, ið bæði hava eina filmsvinnu, sum í altjóða høpi er nógv stórra enn støddin á londunum átti at borið boð um.
- e) Stig, ið tað almenna kann take, og loysnir, ið tað almenna kann veita, fyri at fremja möguleikarnar at skapa eina filmsvinnu í Føroyum.

Í lýsingini av omanfyri standandi skal áltið kortleggja:

- Verandi útbúgvingarvirksemi á filmsókinum, verandi framleiðslu innan allar greinar av filmsframleiðslu og verandi aktørar innan hesa framleiðslu.
- Stuðuls- og samstarvsmöguleikar við grunnar, stovnar og felög uttanlands.
- Nøgd og dygd í fóroyskari filmsframleiðslu higartil.

Tá eingin filmsvinna sum so enn finst í Føroyum, er neyðugt at byggja ein greining av möguleikunum fyri eini slíkari vinnu á viðkomandi royndir, sum eru gjørdar aðrastaðni. Tí kemur brot d) í arbeiðssetninginum at fylla nógv í samlaðu framsetingini, og tyngdin í samanberingini kemur at liggja á Norðurlondum og Íslandi.

⁴ Tá tað í hesum arbeiðssetningi verður røtt um filmsvinnu, so meinast við alla framleiðslu, sum inniber upptøkur og samansetting av livandi myndum utan mun til, hvør miðil, ið verður nýttur til framleiðslu og útbreiðslu av hesum myndum. Sum menningin er í lötuni merkir hetta í nógv stóran mun arbeiði við digitalum myndamiðlum.

Gongdin í framsetingini er handan: Áltið byrjar við at hyggja at úrslitunum av norðurlendsku granskingarverktætlanini *Film och regional utveckling i Norden*, sum norðurlendski granskingarstovnurin fyri økismenning Nordregio framdi saman við Svenska Filminstitutet, og sum kom út í bók í 2005, og sum lýsir, hvussu filmsvinnan hevur ment seg í norðurlendskum útjaðarum seinastu 10-15 árin. Í øðrum parti verður stóðan í Føroyum viðvíkjandi filmsvinnu lýst. Triði partur er ein lýsing og eftirmeting av Filmssummarskúlanum 2006. Í fjórða parti verður hugt at filmspolitikki sum vinnupolitikki, har Írland og Ísland verða tikan sum dömi. Í fimta parti verður so ein meting gjørd av framtíðarmöguleikunum fyri filmsvinnu í Føroyum, grundað á úrslitini av undanfarnu greiningunum. Endað verður við samanumtøku, niðurstøðum og tilmælum um, hvørji stig, ið kunnu takast fyri at skapa menningarumstøður fyri filmi sum vinnu í Føroyum.

1. Filmsvinna í norðurlendskum útjaðaraökjum.

Í Norðurlondum hevur í nógv ár verið eitt kjak um, hvussu tær kreativu vinnurnar kunnu virka sum drívmegi fyri vinnuligari menning og búskaparvökstri í útjaðaraökjum.

Tey seinastu 10-15 árin hava fleiri landslutir (sonevndar regiónir) í Norðurlondum sett sær fyri at menna filmsvinnu í økjum sínum. Í fleiri av hesum landslutum er eydnast at fáa eina umfatandi vinnu at virka, og í t.d. Vestursvöriki, har Götalandsregionen hevur bygt upp og stuðlað felagnum Film i Väst, eru yvir 100 spælifilmar heilt ella lutvist framleiddir síðani 1992, í Íslandi eru úti við 50 spælifilmar framleiddir í sama tíðarskeiði umframta, at fleiri útlendskir filmar lutvist eru upptiknir har, og í Danmark hava tiltøk sum FilmFyn, Århus Filmby og Den Vestdanske Filmpulje við kommunalum stuðli út frá ymsum strategium sett gongd í filmsframleiðslur utan fyri høvuðsstaðarøkið.

1.1 Gransking í filmsvinnu í norðurlendskum útjaðarum: Sambandið millum filmsvinnu og økismenning.

Í 1995 gjøgnumførdu Svenska Filminstitutet og Nordregio, sum er granskingarstovnur undir Norðurlendska Ráðharraráðnum, eina verkætlan, sum skuldi lýsa og greina sambandið millum filmsframleiðslu og økismenning í Norðurlondum. Úrslitið var almannakunngjört í frágreiðingini *Film och regional utveckling i Norden*, sum kom út í oktober 2005, og inniheldur greinar um film og økismenning í Danmark, Noreg, Svöriki, Finlandi og Íslandi.⁵ Meginásin í frágreiðingini er at lýsa, hvussu politikkur og almenn figging verða nýtt at menna filmsvinnu í útjaðarunum, og í hvønn mun hesi náa setta málinum um at viðvirka til økismenning.

1.2 Ástøði og grundsjónarmið í granskingarverkætlanini um filmsvinnu og økismenning í Norðurlondum.

Frágreiðingin leggur dent á film sum bæði mentan og vinnu og at skilgreina (definera) filmsvinnuna sum eina kreativa vinnu. Hon lýsir bygnaðin í filmsvinnuni og lýsir tilgongdina í filmsframleiðsluni “frá kornaksinum til tað lidna breyðið” fyri harvið eisini at kunna greiða frá, hvussu filmsvinnan lokaliserar seg og á hvønn hátt, ið hon er landafröðiliga staðbundin.

Fyri at lýsa hvussu filmframleiðslan ávirkar økismenning í Norðurlondum gjøgnumgongur frágreiðingin, hvussu filmsvinnan ávirkar trý ymisk men lutvist umskarandi øki: *Vinnulív og arbeidspláss, atdráttarmegi og samleika og sosialan kapital*. Frágreiðingin viðger harumframt landafröðiligu eyðkennini fyri filmsvinnuna og bjóðar tí ráðandi sjónamiðnum av, at filmsvinna einans kann virka í stórbýarumhvørvum.

1.2.1 Mentan og búskapur: Kreativar vinnur.

Til ber at siga, at alt búskaparligt virksemi er ávirkað av mentanini, eftirsum búskapurin ikki er leysur av metingum og normum. Tá vit siga soleiðis, tala vit út frá einum breiðum mentanarligum hugtaki. Tala vit um mentan sum list og skapandi virksemi, so hava vørur og tænastur í dag eitt størri mentanarligt innihald og eitt størri symbolvirði enn áður. Onglendingurin C. Leadbeater hevur í bókini *Living on Thin Air. The New Economy* (1999) á sera myndarligan hátt lýst hetta vektloysið í modernaða búskapinum. Ledbeater sigur, at fleiri og fleiri fáa sít livibreyð frá “tí tey

⁵ Granskarnir, sum skrivað hava um ymsu londini eru John Jørgensen, Danmark, Marta G. Skúladóttir og Hólmfriður Bjarnadóttir, Ísland, Greta Rusten, Noreg, Kaisa Lähteenmäki-Smith, Finnland, Margareta Dahlström, Brita Hermelin og Elisabeth Wengström, Svöriki.

hava í høvdinum"- kreativiteti, talenti og hugskotum, og ikki ítökiligum framleiðsluvørum. Hetta er ein gongd, ið førir mentan og búskap tættari saman.⁶

Týdningurin av mentanarligum og kreativum virksemi fyri økismenning og búskaparvökstur er lutvist beinleiðis avleiddur av sjálvum virkseminum. Yvirhøvur hefur talið av fólk i Vesturheiminum, sum starvast í mentanarligum og kreativum vinnum, verið vaksandi. Og lutvist hefur mentanarligt virksemi óbeinleiðis ávirkan, sum er avleidd av t.d. færleikunum hjá kreativum yrkisfólkum innan sniðgeving ella marknaðarföring, sum kunnu vera við at økja virðið á tænastum og vørum í øðrum vinnugreinum. "Ein onnur positiv óbeinleiðis ávirkan er, at eitt skapandi og mentanarligt umhvørvi hefur eitt atdráttarvirði (en attraktionsværdi), sum dregur annað virksemi, aðrar fyritøkur og onnur menniskju til plássið."⁷

Bretska Mentanar-, Miðla- og Ítróttarmálaráðið skilgreinar kreativar vinnur soleiðis á heimasíðu síni: "Kreativar vinnur eru tær vinnurnar, sum byggja á kreativitet, evni og færleikar hjá einstaklingum, og sum bera möguleikar í sær at skapa vælferð og arbeiðspláss við at menna og gagnnýta óítökiligan ognarrætt (intellectual property)"⁸

Høvundarnar aftan fyri *Film och regional utveckling i Norden* lúta seg at teirri skilgreiningi (definitiönini), at kreativar vinnur umfata tey virksemi, ið sameina mentan og vinnu. Filmsvinnan er ein slík vinna, og hon er harumframt partur av tí, ið verður rópt mentanarligar vinnur, og av upplivingarídmaðinum.⁹

Stern, Svensson og Toll taka soleiðis saman um filmsframleiðslu sum kreativa vinnu:

"Langfilmsframleiðsla framleiðir eina mentanarvøru, sum skapar eitt upplivingarvirði hjá áskoðarafjöld síni, samstundis sum hon skapar arbeiðspláss og eftirspurning hjá undirveitarum og inntøkur til fyritøkurnar í vinnuni. Hon er eyðkend av einari framkomnari framleiðslutökni, sum verður parað við listarligari formgeving. Stórt menniskjaligt og búskaparligt tilfeingi verður umsett í einum sera avmarkaðum tíðarskeiði, meðan innspælingin fer fram."¹⁰

1.2.2 Lýsing av filmsvinnuni í Norðurlondum.

Við filmsvinnu verður ofta í norðurlendskum høpi sipað til framleiðslu av langfilmum, men slík framleiðsla er í veruleikanum ofta ikki gjørlig at skilja sundur frá framleiðslu av stutt- og dokumentarfilmum, sjónvarpstilfari og lýsingarfilmum. Tey, ið framleiða langfilmar, hava t.d. ofta byrjað starvsleið sína við at gera stuttfilmar. Filmur sum vinnugrein verður ofta skilgreinað sum "framleiðsla av filmum, ið eru egaðir at vísa í biografi, sjónvarpi ella á dvd-fløgu". Harumframt kemur so framleiðsla av videolögum og lýsingarfilmum.

Tær einstøku fyritøkurnar í filmsvinnuni arbeiða oftast við eini ávísari sergrein innan vinnuna, og nógvir persónar í filmsvinnuni eru free-lansarar og starvast eftir sáttmála í stutt tíðarskeið í senn. Tí er neyðugt at vera virkin og sjónligur, og nýggj arbeiðstoymi verða uppbygd við stöði í fyrri royndum og oftast við fólkum, ið frammanundan kenna hvønn annan.¹¹

⁶ Leadbeater 1999. Endurgivin í Dahlström et al (2007).

⁷ Marcussen, Ann, og King, David (2003), endurgivið úr Dahlström et al (2005), s. 16.

⁸ DCMS, Department for Culture, Media and Sports (2007). http://www.culture.gov.uk/what_we_do/Creative_industries/

⁹ Dahlström et al (2007), s. 16.

¹⁰ Stern, Svensson og Toll (2003), s. 8.

¹¹ Dahlström et al (2007), s. 17.

Filmsvinnan hefur vanliga verið tengd at stórbýarumhvørvum, tí har eru kafféir, matstovur og stórir filmsfestivalar, ið skapa mótiplássini, har hugskot verða til og samstørv byrja, og har búgva flestu av teimum fólkunum, ið hava tær yrkisútbúgvögarnar, sum filmsvinnan hefur brúk fyri. Eisini hefur tað týdning, at flestu statsligir films- og listarskúlar í Norðurlondum liggja í høvuðsstaðarökjunum. Í Noreg hefur staturin roynt at venda hesi miðsavningini við at leggja sínar týdningarmestu filmsútbúgvögur utan fyri høvuðsstaðarokið.¹²

Filmsstevnur og –ráðstevnur hava ein stóran leiklut í norðurlendskari filmsvinnu, tá tað snýr seg um at skapa sambond og netverk, ið kunnu føra til framleiðslusamstarv ella samstarv um figging av filmum. Teir hava somuleiðis týdning fyri at fylgja við í tí, sum hendir á marknaðinum, og teimum hugskotum, sum røra seg í vinnuni. Eitt dømi um ein móisticað í Norðurlondum er árliga filmsstevnan í Haugesund, sum hefur skapað sær ein profil, sum festivalurin, ið ví�ir nýggjar norðurlendskar filmar. Á hesi stevnuni verður skipað fyri tiltakinum New Nordic Films, sum er ein solumarknaður fyri norðurlendskar filmar.¹³ Ein annar týdningarmikil marknaður fyri norðurlendskar filmar er Nordic Film Market, sum er partur av árligu filmsstevnuni í Göteborg og vendir sær til framleiðarar, sjónvarpsstöðir, filmsseljarar/filmsútbreiðarar og filmsstevnur kring allan heimin.¹⁴

Tað er nærliggjandi at lýsa filmsvinnuna og mátan, ið hon skipar seg, við *cluster-hugtakinum* hjá amerikanska búskaparfroðinginum Michael Porter. “Eitt *cluster* (=tyssi, bólkur) er ein bólkur ella hópur av landafrøðiliga miðsavnaðum og samantengdum fyrirkum innan fyri eitt serligt vinnuðki, ið eru samanbundnar av, at tær líkjast og stuðla upp undir hvørja aðra.”¹⁵ Eitt *cluster* kann landafrøðiliga fevna um ein ávisan bý, eitt land ella eitt øki/region, har mark millum fleiri lond mótað.

1.2.2.1 Arbeiðshættir og fyriskipan

Filmsframleiðsla kann best lýsast sum ein hópur av ymiskum men samanknýttum og samanhørandi tilgongdum. Hesar tilgongdirnar kunnu bólkast í fýra liðir: Forframleiðsla, framleiðsla, eftirframleiðsla og útbreiðsla. (Á donskum: Forproduktion, produktion, postproduktion og distribution.) Hvør liður hefur sínar fyrirtreytir fyri, hvar virksemið kann liggja landafrøðiliga. Summir partar av filmsvinnuni liggja sera støðugir, aðrir partar flyta seg alt eftir tekniskum möguleikum og figgingarmöguleikum. Við nýggju talgildu tøknini eru möguleikarnir bæði storri og fleiri fyri landafrøðiligi spjøðing av teimum ymsum framleiðsluliðunum.¹⁶ At tað við nýggjari filmstökni ber til at skapa, broyta ella tillaga umhvørví eftir tørvi, ger at filmsvinnan fær verið meiri smidlig í valinum av plássum, ið verða víst á løriftinum.¹⁷

Forframleiðslan, s.s. menning av handritum, tilrættalegging og trygging av lögfrøðiligum og figgjarligum grundarlagi, er ofta knýtt at rótfestum filmsumhvørvum. Á sama hátt er eftirframleiðslan, sum er klipping, ljóðeftirarbeiði, serligar effektir og liðuggerð av filminum til endaliga margfalding, ofta knýtt at nøkrum fáum serútgjördum plássum, ofta í teimum störstu filmbýunum. Hetta er serfrøðingaarbeiði, ið er treytað av dýrarí útgerð. Í Norðurlondum eru nøkur

¹² Útbúgvögarnar liggja í Lillehammer, Volda og Stavanger. (Norsk Filminstitutt: <http://www.nfi.no/nyenorske/kart.html>)

¹³ Filmfestivalen i Haugesund (2006).

¹⁴ Göteborg International Film Festival (2007):

<http://www.filmfestival.org/filmfestival/page/sv/nordicevent/nordicevent>

¹⁵ Porter (2003), s. 562.

¹⁶ Dahlström et al (2007), s. 19.

¹⁷ Sama.

serliga sterkt umhvørvi innan ávís øki, t.d. er Stokkhólmur miðstøð fyrir digitala eftirviðgerð, tað mesta av framkalling og margfaldan av biograffilmum til norðurlendska marknaðin fer fram í Oslo, meðan Keymannahavn er sterkestur í Norðurlondum innan 3D grafikk og *special effects*.¹⁸

Útbreiðslan (distribution) er í stóran mun miðsavnað til stórar býir, tí fyritökurnar innan hendar partin av vinnuni fyrir tað mesta liggja har. Útbreiðslufyritökurnar velja í stóran mun heimstað sín eftir eigarabygnaðinum innan biografvinnuna.

Sjálv framleiðslan, innspælingin, er tann parturin av leiðini hjá filminum frá korni til liðugt breyð, ið krevur mest tilfeingi. Umleid 90% av teimum fólkunum, hvørs nøvn, ið vit lesa í rullutekstum, arbeiða í hesum partinum av tilgongdini. Innspælingin tekur oftast 6-12 vikur (tá vit tosa um spælifilmar og sjónvarpsfilmar) og her verður eitt kostnaðarmikið undirstöðukervi tikið í nýtslu, so sum filmstudio og øll tann útgerð, sum har hoyrir til. Innspælingin hefur higartil verið tætt knýtt at stórum býum, har stór studio við nógvum leiktjöldum eru til taks. Men við nútíðar tøkni og digitalari innspælingartøkni er tað lættari at velja innspælingarstøð aðrastaðni.

Fyriutan teir nògvu yrkisbólkarnar, ið eru beinleiðis knýttir at filmsframleiðsluni “frá korninum til tað lidna breyðið”, koma ymiskar óbeinleiðis uppgávur afturat, sum t.d. matgerð og lokalur flutningur, handverkaratænastur av ymsum slag, gisting v.m. At hava góða tilgongd til tær óbeinleiðis tænasturnar er avgerandi fyrir filmsframleiðsluna. Ein góð organisatiún krevur góðar fórleikar, kunnleika og eitt væl ment netverk av fólk, sum til ber at líta á. Ástøðingar innan filmvíssindi hava yvirhovur hildið upp á, at at kreativar vinnur eru tengdar at eini miðsavnan av vørum og tænastum, sum fyrst og fremst er at finna í stórbýnum. Nýggjari gransking (sum m.a. endurspeglast í teimum *case studies* sum stutt verða endurgivnar longri frammi í hesum álti) bendir á, at smáir og miðalstórir býir utanfyri stórbýarókini, har øll kenna øll, men tað kortini finst eitt breitt úrval av fakligum fórleikum, hava ein fyrimun tá tað kemur til filmsframleiðslu.¹⁹ Tað finnast eisini fyrimunir í vera partur av smáum samfelögum og netverkum.

1.2.2.2 Alheimsgerð og altjóðagerð av filmi

Filmsframleiðsla er ikki avmarkað til eitt ávist næroki, ávisan landspart ella ávisa skipan í einstökum londum. Hon er ein partur av einum altjóða og alt meiri alheimsgjørdum (globaliseraðum) bygnaði. Alheimsgerð (globalisering) er eitt nògv nýtt hugtak, sum tó sjáldan verður skilgreinað. Alheimsgerð er kvalitativt øðrvísi enn altjóðagerð (internationalisering), hon stingur djúpri og er meiri samansett enn t.d. “øktur altjóða handil”. Alheimsgerðin er ein tilgongd har virkin samantvinning/integratiún av búskaparligum og øðrum virksemi, t.d. mentanarligum virksemi, fer fram á plássum, ið eru landafrøðiliga spjadd. Tað eyðkennir eisini alheimsgerðina, at talið av innblandaðum aktørum er sera stórt. Aðrir aktørar enn lond, t.d. tvørtjóða fyritökur og felagsskapir, eru týdningarmiklir partar av alheimsgjørda búskapinum. Tøknilig menning innan kunningar- og samskiftistøkni og avtøka av bindandi reglum innan eitt nú bankaheimin hefur gjørt alheimsgerðina möguliga.²⁰

Alheimsgerðin hefur ført til eina herda kapping um allan knøttin, har fyritökur mugu velja at kappast um pris ella dygd ella eina samanseting av báðum.

¹⁸ Sama.

¹⁹ Sama, s. 20.

²⁰ Dahlström (2004).

Samanspælið millum mentanarligu og búskaparligu alheimsgerðina snýr seg t.d. um at framleiða, útbreiða og framseta/úttrykkja symbol, ið umboða hendingar, kenslur, virði, smakk og annað. Í ítökiligum formi kann hetta t.d. vera móti ella filmur. Margmiðlar gera tað möguligt at breiða út slík felags úttrykk um allan heimin.²¹ Sum dömi um alheimsgerð verða ofta nýttar vørur sum pizza, jeans, Coca Cola og amerikanskir filmar, sum koma út í hvønn krók í heiminum.

Alheimsgerðin av mentanarídnaðinum inniber samstundis, at ein tørvur skapast at finna fram til og framala tað, sum eyðkennir tað einstaka plássið, landslutin ella landið. Í Norðurlondum er filmsstuðul soleiðis fyri ein stóran part latin fyrir at viga upp ímóti eini mentarligari og búskaparligari alheimsgerð av filminum. Filmurin er tí í eini áhugaverdari dupultstöðu í mun til alheimsgerðina: Lutvist er filmsframleiðsla partur av einari alheims búskaparligari skipan og filmarnir ein partur av eini alheims mentanarligari skipan *ella* eitt meira og minni medvitað alternativ til hetta.²²

Mótvegis tí stóra talinum av filmum, sum eru framleiddir av stórfyritökum í USA, vaks tað í londunum í Evropa fram eitt mál um at tryggja eina ávísa nøgd av innlendskum filmum. Hetta hefur m.a. verið partur av mentanapolitikkinum hjá hesum londum. Politikkurin hjá hvørjum einstökum landi hevði og hefur til endamáls at verja sítt egna samfélög við filmum á samfelagsins egna máli. Hetta hefur eisini ført til samstarv yvir um landamörk og til ein stóran vökkstur í samframleiðslum. Frá 1997-2002 vaks talið av filmum, sum voru framleiddir í samstarvi millum tvey ella fleiri europeisk lond við 25%.²³ Norðurlendskar samframleiðslur eru ein sera týdningarmikil partur av filmsframleiðsluni í Norðurlondunum. Her hefur serstakliga Nordisk Film og TV-fond ein stóran leiklut, við tað at hann byggir á samstarv millum öll fimm londini.

Samframleiðsla er ikki bert ein lættari máti at lyfta tað stóru uppgávuna, sum ein filmsframleiðsla er, men gevur eisini betri marknaðargrundarlag við tað, at filmurin hefur tveir ella fleiri heimamarknaðir í staðin fyrir bert tann eina. Hetta er filmurin Barbara, ið varð lutvist innspældur í Føroyum, eitt gott dömi um: Við tað at filmurin var framleiddur av donskum felag við donskum leikstjóra og leikarum, var upptikin í Føroyum og hevði norskar sjónleikarar í fleiri høvuðsleiklутum, so hevði hann lutfalsliga stóran áhuga í øllum trimum londunum.

Fyri at minka um kostnaðirnar eru amerikanskar filmsfyritökur farnar at flyta ein storri og storri part av framleiðsluni burtur frá Hollywood, t.d. til Vancouver og til lond sum Írland, Italia, Ísland og New Zealand. Fíggjarligu fyrimunirnir kunnu vera lægri lönarlag ella figgjarligur stuðul, sum t.d. tann skipanin, ið Ísland hefur, har filmsframleiðrarar fáa 14% av teimum útreiðslunum, ið verða brúktar til filmsframleiðslu í Íslandi, endurgoldnar úr íslendska ríkiskassanum.

Í teirri øktu altjóða kappingini um tær alt meiri rørligu og flytandi filmsframleiðslurnar hava fleiri og fleiri lond stovnað sonevndar filmsnevndir ella filmskommisónir. Hesar eru marknaðarføringareindir, ið venda sær til bæði langfilms- og lýsingafilmsframleiðrarar. Til ber at siga, at hesar arbeiða við vinnumenning fyrir at fáa filmsframleiðslur til sítt øki. Hetta verður gjort við marknaðarføringartiltökum og uppbygging av netverkum. Arbeiðið hjá filmskommisónunum er somuleiðis ein portalur hjá útlendskum áhugapörtum, ið vilja samstarva við fyritökur og filmsarbeiðrarar á staðnum. Í Norðurlondum finnast 5 landsfilmskommisónir og seinastu árini eru

²¹ Sama.

²² Dahlström et al, s. 21.

²³ Lange, A og Westcott, T (2004). Endurgivið í Dahlström (2005).

harumframt komnar fleiri økisfilmskommisónir. Ein altjóða felagsskapur fyrir filmskommisónir finst eisini: The Association of Film Commissioners International.²⁴

1.2.2.3 Filmpolitikkur – almennur studningur til filmsframleiðslu.

Filmpolitikkur í Norðurlondum endurspeglar eginleikan hjá filmi at vera bæði mentan og vinna, og er harvið eisini eitt politiskt øki, ið umfatar mentanarpolitiskar og vinnopolitiskar spurningar.²⁵ Mentanarpolitiskt verður filmurin lutvist viðgjördur sum mentan í týdninginum *list*, har listarlig dygd og nýskapan eru mótistokkurin, og har dentur eisini verður lagdur at fáa tann dygdargóða filmin út til so nógum sum gjörligt. Og lutvist verður filmur viðgjördur sum mentan í breiðari týdningi sum eitt virksemi, ið er við til at menna og verja mentanini og málið í landinum. Filmarnir skulu eisini sambært hesum partinum av mentanarpolitiska málínum endurspeglra samfelagið og vísa tess virði og normar, og vísa stöð og samfelagslív úr öllum landinum, bæði í bygd og í býi.

“Mentanarpolitiska vónin er, at fleiri sögur verða sagdar, fleiri røddir hoyrast, fleiri talent mennast og fleiri umhvørvi gerast sjónlig. Filmurin kann verða við til at varðveita og menna mentanarliga serleikan hjá einum landi.”²⁶

Grundleggjandi endamálið við filmpolitikki í einum vinnupolitiskum sjónarhorni er at skapa arbeiðspláss og búskaparligan vökkstur. Í Norðurlondum – Ísland undantíkið- hava landspartarnir fngið storrri ábyrgd av vinnupolitikki og vinniligum vökkstri. Vinnupolitisk tiltök snúgva seg í stóran mun um at skapa góðar fyritreytir fyrir búskaparligari menning. Her koma undirstöðukervi og útbúgvingarmöguleikar inn í myndina sum tvey øki, sum týdningarmikið er at seta inn á.

Spurningurin hevur ofta verið reistur, um ES-sáttmálin loyvir vinnuligum stuðli til filmsframleiðslu. Í Maastricht-sáttmálanum finst ein orðing, sum loyvir stuðli til virksemi, ið mennir og stuðlar mentanini í einum øki ella landi. Tað hevur tí verið hildið at vera í tráð við ES-reglurnar at stuðla slíkum virksemi, so leingi tað ikki ávirkar kappingarviðurskiftini á ein hátt, sum er í stríð við áhugamálini hjá ES.²⁷ ES-nevndin hevur gjört reglur, sum merkja, at stuðul til filmsframleiðslu í einstökum londum má gera tað gjörligt, at upp til 20% av fíggarætlanini fyrir filmin kann brúkast í einum øðrum landi, og at samlaði almenni stuðulin ikki má fara upp um 50% av útreiðslunum. Fyrir filmir, sum eru framleiddir í økjum, sum mugu metast smá mentanarliga ella málsliga, kann stuðulin vera hægri.²⁸ Norðurlond og tey norðurlendsku málini verða í hesum sambandi roknað at so smá, at tey kunnu lata hægri stuðul enn 50% til filmar á sínum egnu málum uttan at bróta ES-reglurnar á økinum.

Av Norðurlondum var tað í mong ár bara Ísland, sum hevði eina skipan, sum endurrindar útreiðslur til filmsframleiðslu. Í 2006 samtykti Noreg at royna eina slíka skipan í eitt avmarkað tíðarskeið. Slíkar skipanir finnast í onkrum formi í 11 ES-londum, m.a. Írlandi og Italia.

1.2.2.4 Filmur og økismenning – politikkur og úrslit.

“Í Vestre Europa finst ein vaksandi trúgv innan politikk og samfelagsumsiting upp á, at mentanarligar vinnur og virksemi innan mentan eru týdningarmiklir menningarfaktorar”²⁹

²⁴ Association of Film Commissioners International: <http://www.afci.org/>

²⁵ Dahlström et al (2005), s. 23.

²⁶ Sama, s. 24.


²⁷ European Audiovisual Observatory (2007)

²⁸ Sama.

²⁹ Bayliss (2004).

“Motivini aftan fyrir tað at stuðla framleiðslu av filmum kunnu vera, at hesir verða sæddir sum mentanarframleiðslur (kulturprodukter) og eitt mál í sær sjálvum, og/ella at framleiðslan av filmum inniber hættir at skapa eitthvort annað. Hetta “annað” sipar í dagsins norðurlendska kjaki oftast til búskaparligan völkstur og kann meira ítökiliga snúgva seg um at skapa arbeiðspláss, at draga fólk og fyritøkur til ella at styrkja tann staðbundna ella regionala samleikan og tann sosiala kapitalin.”³⁰

Trýkanturin í mynd 1 er eitt modell, ið vísir hvørjar ymiskar virkanir kunnu vera av mentanarligum virksemi.



Mynd 1. Trýkantur fyrir mentanarstrategi. Kelda Svensson & Adolfsson (1995).

Tað, sum modellið sigur, er, at hóast eitt mentanarligt virksemi í fyrsta umfari ávirkar til dømis samleikan, so kann tað eisini hava ávirkan á vinnulívið. Ein sterkari samleiki økir um áræðið at fara undir nýggjar fyritøkur. Á sama hátt hevur mentanin við síni beinleiðis ávirkan á atdráttarmegina hjá einum øki eina “spjadda ávirkan” á samleika og vinnulív. Sama mentanarliga virksemið hevur tí ymisk slög av ávirkan. Hetta modellið kann verður ofta brúkt til at greina, hvussu filmur knýtir seg at økismenning.³¹

Innan menningarpolitikk, annaðhvört tað er økismenning ella menning av einum landi, ber til at arbeiða meira og minni beinleiðis móti teimum trimum hornunum í trýkantinum og at arbeiða í samspælinum millum teirra. Skattlig figging av filmsvirksemi verður motiverað út frá øllum trimum aspektum, men við ymsum denti alt eftir umstøðunum og eftir, um talan er um politikk á lokalum, regionalum ella landsumfatandi stöði.³²

Vent verður aftur til modellið í umrøðuni av menningarmöguleikunum í Føroyum.

³⁰ Dahlström et al (2005), s. 26.

³¹ Sama, s. 27.

³² Sama.

1.2.2.4.1 Vinnulív og arbeiðsmöguleikar

Seinni árini hefur verið nögv gjört burtur úr at gera búskaparfrøðiligar kanningar av ávirkanini, ið mentanarligar og kreativar vinnur hava á vinnulívið í avmarkaðum økjum og landspörtum, sonevndar regionalar ávirkanir. Ein háttur at lýsa hetta er at rokna multiplikator-virkanina fyri t.d. filmsvinnuna. Ein multiplikator er í hesum fórinum eitt mót fyri sambandinum millum pengar, ið verða settir í filmsvinnuna, og búskaparligu streymarnar, sum hendar ílögan skapar. Er multiplikatorurin meira enn 1, merkir tað at tað verða skapt stórra peningastreymar í búskaparrenslinum, enn tær ílogur, sum vóru gjördar í eina ávísa vinnu. Búskaparfrøðingarnir W.G. Croy og R.D. Walker hava gjøgnumgingið eina nøgd av dømum og eru komnir fram til, at ávirkanirnar, sum koma frá filmsvinnu vísa ein multiplikator millum 1,3 og 1,57.³³ Ávirkanirnar kunnu vera *beinleiðis* (keypt verður í økinum fyri pengarnar, ið verða settir í film, *óbeinleiðis* (undirveitarar av vórum og tænastum) og *avleiddar* (nýtslan hjá starvsfólkunum í fyritökunum, sum beinleiðis ella óbeinleiðis luttaka í filmsframleiðsluni).

Hvussu nögv arbeiðspláss, ið beinleiðis eru avleidd av filmsvinnu, kann vera torfört at rokna út, eftirsum tað í stóran mun snýr seg um verkætnarstarvssetanir. Ein positiv ávirkan á ferðavinnuna, so sum øktur eftirspurningur eftir hotelgistingum, matstovum og lokalum flutningi, sum ein filminnspæling skapar, verður ofta nýtt sum grundgeving fyri at lata skattafiggjaðan stuðul til filmsframleiðslu. Sum dömi kunnu nevnast, at í New Zealandi verður mett, at innspælingin av Lord of The Ring filmunum tilførði búskapinum har umleið 850 millónir krónur, umframt at talið av ferðafólk til New Zealands er tvífaldað. Filmsturisma er ein vaksandi grein innan ferðavinnuna. Í Avstralía tala tey enn um Crocodile Dundee-virkanina og í Eysturríki hefur ferðavinnan í fleiri áratíggju notið gott av The Sound of Music og Skotland kann framvegis selja seg sum Brave Heartlandið. Í Svøríki hava tey staðfest eina Wallander-effekt í Ystad frá krimifilmunum, sum eru sera væl umtóktir í Týsklandi og Onglandi.³⁴ Líknandi væntanir vóru til virkanir av filminum Barbara í Føroyum, men orsókin til, at hesar ikki komu, var helst, at filmurin yvirhovur fekk vánalig ummæli og ikki gjördist serliga væl umtóktur.

1.2.2.4.2 Atdráttarmegi fyri fyritókur og fólk

Ávirkanin á ferðavinnuna kemur inn á spurningin um atdrátttermegina hjá einum øki. Í alheimsgjørdu kappingini hefur marknaðarföring av –ikki bara vórum og tænastum- men eisini av plássum ment seg til eitt týdningarmikið innsatsarøki innan økismenning. Plássmarknaðarföring miðar í høvuðsheitum eftir at gera tað lokkandi hjá fólk at búseta seg á plássinum og hjá fyritókum at stovna virksemi ella á annan hátt at gera ílogur. Eitt annað endamál kann eisini vera at fåa fólk og fyritókur at vera verandi. Ein týdningarmikil fyritreyt fyri væl eydnaðari plássmarknaðarföring er, at staðið verður sjónligt fyri nögvum fólkum. Image'ið hjá plássinum hefur í hesum sambandi stóran týdning og strembað verður eftir at byggja upp og menna eina jaliga mynd av staðnum – ofta við slagorðum og myndaeyðkennum/eyðkennismyndum. Í plássmarknaðarföringini er tað vorðið alt meira vanligt ikki bara at arbeiða úteftir, men eisini at taka íbúgvirnar á staðnum við. Íbúgvvar, sum eru stoltir av sínum býi ella síni bygd kunnu metast sum eitt slag av staðbundnum ambassadørum fyri býin ella bygdina.³⁵

Filmsframleiðsla kann viðvirka til plássmarknaðarföring upp á fleiri ymiskar mátar. Lutvist kann sjálvur filmurin vera við til at økja um kennskapin til plássið ella økið og harvið økja um atdráttarmegina, sum er umrødd omanfyri. Hartil ber til at byggja víðari á filmin og brúka

³³ Sama, s. 28.

³⁴ Sama, s. 29.

³⁵ Sama, s. 30.

myndirnar og innihaldið í filminum beinleiðis í marknaðarföringini. *Lord of the Ring* hevur verið nýttur í marknaðarföringini av New Zealandi í einum stórt uppsignum samstarvi millum Air New Zealand og New Line Cinema, sum hevur framleitt teir tríggjar filmarnar. ANZ neyndi seg “Airline to Middle-Earth” og hevði motiv frá filmunum málaði á fleiri av flogfórum sínum.³⁶

1.2.2.4.3 Samleiki og sosialur kapitalur.

Stigið frá atdráttarmegi og plássmarknaðarföring til samleika og sosialan kapital er ikki langt. Økisbundin ávirkan, lýst sum styrktur samleiki og sosialur kapitalur, snýr seg um, hvussu staðbundnir aktørar og fólkid, sum býr í einum öki, verða mobiliseraði og styrkt fyri at gerast virkin í vinnulívinum og á arbeiðsmarknaðinum og fyri at økja um teirra trivnað og lívsdygd.

Økisbundin samleiki snýr seg um at menna atdráttarmeginu hjá einum öki í mun til tað, sum liggar utan fyri ökið. Samleikin er knýttur at økisbundnum eyðmerkjum. Økisbundin identifikation er framhildin sum ein lyklapartur í framvökstrinum av økjum/landspörtum sum eitt sosialt rúm, ið fólkid á staðnum kennir eitt tilknýti til. Økisbundin eyðmerking grundar seg á ymiskar staklutir sum hugmyndir um náttúruumhvørvi, landslag, byggisiðir, mentan og tjóðskap, dialekt ella söguliga bakgrund.³⁷

Sosialur kapitalur verður ofta nevndur, sum ein týdningarmikil staklutar í økismenningini. Sosialur kapitalur snýr seg um virði, siðir og normar og kann lýsast sum óformlig staðbundin kervi. Tey skapast og endurskapast gjøgnum tey netverk og sínámillum sambond sum eru millum einstaklingar, bólkar og felagsskapir í lokala samfelagnum. Sosiali kapitalurin á einum plássi hækkar og styrkir bæði ítökiligar ílögur og ílögur í menniskjansligan kapital.³⁸ Ítökiliga kann tann sosiali kapitalurin á einum staði, har ein filmsinnspæling fer fram, koma til sjónar við, at tað gongur lætt og skjótt at loysa praktiskar trupulleikar. Tað eru nógvar sögur frá smærri innspælingarplássum s.s. Trollhättan og Pajala í Svøríki um, hvussu fólkid á staðnum hevur kunnað loyst praktiskar trupulleikar av tí at “øll kenna øll”. “Skal ein kúgv brúkast til eina upptøku, verður ringt til grannan, og tað er skjótt at finna fram til tann persónin, ið tosast skal við, fyri at læsa høvuðsgötuna av fyri at taka eina senu upp.”³⁹

1.2.2.5 Landafræðiliga spjaðingin av filmsvinnuni.

Kanningar vísa, at kreativu vinnurnar í vesturheiminum miðsavnast í stórbýunum. Býirnir bjóða eitt tætt fólkad umhvørvi, sum fremur möguleikar at móta og býta um royndir, og möguleikarnar at fáa lut í framhaldandi kunnleikamenning. Hetta kann bæði vera tað, at ein leitar stragegiskt eftir kunning, men eisini, at ein intuitivt tekur til sín “býarins suð”, sum kann vera leysasögur, innlit, ávirkanir, viðmæli, siðir við meira.

Í nýggjari samfelagsvíndaligum bókmentum verður ofta víst til tórvín á einum kritiskum massa, t.v.s. at tað mugu vera nóg nóg fólk av ymiskum slag fyri at eitt pláss skal eggja til kreativitet. Richard Florida meinat til dömis, at kritiskur massi merkir, at hvort einstakt menniskja lutvist kann kenna seg aftur í sínum líkum, og lutvist móta eini rúgvu av persónum, ið eru øðrvísi enn hon/hann sjálv/ur.⁴⁰ Tey skapandi evnini verða stimbrað við, at samstundis sum ein er tryggur í sínum eigna “bólki”, kann ein verða stimbraður av tí, sum er øðrvísi. Tað finnast dömi um, at tey mest kreativu

³⁶ Sama.

³⁷ A. Paasi (2003).

³⁸ Putnam (1993).

³⁹ Dahlström et al (2005), s. 31.

⁴⁰ Florida (2002).

umhvørvini ikki altið eru teir allar störstu býirnir, í hvussu er ikki eftir amerikonskum máti. Tað er hend ein miðspjaðing av teimum kreativu vinnunum til ymsar miðalstórar býir.⁴¹

Tað kann tykjast sum, at staðfestingin omanfyri av týdninginum, sum liggur í tættari búseting, um stórar streymar av fólki og förleikum og um kritiskan massa má föra til ta eitt sindur deterministisku niðurstøðuna, at filmsvinna í roynd og veru er ein stórbýarvinna. Móti hesi myndini stendur kortini tað rákið, sum hevur verið at sæð í Norðurlondum og aðrastaðni við hesi seinnu árin, har ein veldug menning av filmsvinnu í útjaðaraökjum er farin fram.⁴² Orsókin til hetta er, at leiðarar innan filmsvinnuna í alt störru mun fáa eyguni upp fyri teimum fyrimununum, sum eru við at arbeiða á smærri plássum (smidligar og skjótar avgerðir, stuttur vegur til praktiska hjálp) og fyri at bróta av frá teimum föstu mynstrunum, sum eru í filmsumhvørvinum í stórbýunum, har tey, ið arbeiða í vinnuni ofta hava fylgst við fólki við somu bakgrund, somu virðum og sama hugsunnarhátti frá studentaskúlanum, ígjönum filmsskúlan og víðari í arbeiðslívum.⁴³

At stórbýirnir eru miðstöðir hjá filmsvinnuni forðar ikki fyri, at útjaðarin kann draga vinnuna til sín. Hetta sæst í norðurlendskum hópi í teirri sannroynd, at nógvar filmsstevnur liggja utan fyri stórbýirnar og ofta í rættiliga smáum býum. Í altjóða filmsvinnuni eru tað eisini mong, sum virðismeta Norðurlond, tí tey umboða nakað øðrvísi enn tað, ið teir stóru filmsmetropolarnir standa fyri.⁴⁴ Hetta eru dömi um nijsjur í filmsvinnuni, ið kunnu síggjast sum týdningarmikil undantök til tey ráðandi rákini, ið ástöðini hjá m.o. Richard Florida benda á, og sum leggja dent á, at filmur er yvirhovur er knýttur at stórbýum.

Tey netverk, sum verða skapaði í sambandi við filmsverkætlar, eru sjáldan einans grundaði á persónar, sum búgva á staðnum, men umfata eisini landsdekkandi og altjóða sambond. Tí eru góðir samskiftismöguleikar og ferðamöguleikar til og frá einum öki ein serligur fyrimunur, tí hetta ger tað möguligt at heinta fólk inn ella at ferðast út við stuttum skotbrái.

Skipanin av filmsframleiðslu sum verkætlar hevur eisini gjört tað gjörligt at flyta innspælingar av langfilmum millum ymisk innspælingarstöð, alt eftir hvussu lutfalsligi kostnaðurin fyri arbeiðsmegi og skattastöðið broytast.

Flytingin av filmsvinnuni út í útjaðaraökini í Norðurlondum, ella regionaliseringin av filmsvinnuni, er lutvist ein *figgjarligur spurningur*. Gongdin er íkomin, tí at tað nýggja regionala lagið í teirri politisku og umsitingarligu skipanini í Norðurlondum fær eina sterkari stöðu og tekur á seg nýggj politikk-øki, ið áður hava verið fyrihildin statsvaldinum og miðfyrising tess. Sum liður í økismenningarpolitikkinum hava regionirnar í summum fórum sett pengar í menningina av filmsframleiðslu. Harvið eru umstöðurnar og fyrityrtirnar fyri at framleiða filmar ymiskar, alt eftir hvørji región, ið tú velur at spæla filmin inn í. Figgjarligur stuðul er soleiðis við til at flyta filmsframleiðslu úr hóvuðsstaðum til aðrar og øðrvísi landslutir. Öll Norðanlondini utan Ísland hava okkurt slag økisbundnum figgjarstuðli til filmsframleiðslu⁴⁵ Hyggja vit at Evropa finnast tað alment figgjaðir regionalir filmsgrunnar í minst 11 londum.⁴⁶

⁴¹ Markusen og King (2003)

⁴² Dahlström et al (2005), s. 32.

⁴³ Sama.

⁴⁴ Sama.

⁴⁵ Sama, s. 33.

⁴⁶ Lange og Westcott (2004), European Audiovisual Observatory (2007).

“Regiónir kunnu eisini vera *nýggj ídnaðarlig rúm* (nya industriella rum). Hetta merkir støð, har tað enn ikki eru fastar siðvenjur innan filmsíðnaðin, sum kunnu verða forðandi fyri nýggjum hugskotum um film, og har tað er pláss fyri, at ungar og nýggir aktørar sleppa fram at framleiða langfilmar. Hetta eru faktorar, sum dentur hevur verið lagdur á hjá bæði Filmpool Nord og Film i Väst.”⁴⁷

Men spjaðingin í Norðurlondum av filmsvinnuni er fyrst og fremst knýtt at tí, at pengar eru settir í hetta virksemið frá regionalum politiskum myndugleikum, t.v.s. her hevur verið ein aktivur politikkur sum hevur givið úrslit. Hetta staðfestir svenska samfelagsgranskaren Margareta Dahlström (2007) í eini kanning av búsetingar- og arbeiðsviðurskiftum hjá svenskum filmsarbeiðarum: “Í Svöríki verða fleiri og fleiri filmar framleiddir, samstundis sum tann fyrrverandi miðsavnanin av allari filmsframleiðslu í Stokkhólmi endaliga og avgjört er brotin. Ein nýggj landafröði fyri filmsframleiðsluna er um at vaksa fram. Ein slík menning hevur verið mögulig orsakað av politiskum tiltökum. Filmspolitikkurin hevur fingið eina regionala dimensión, nakað ið hevur viðfört, at pengarnir til film lutvíst eru vorðnir regionaliseraðir, og at regionalir aktørar hava tikið ein aktivan leiklut á seg fyri at stuðla upp undir framleiðslu av filmum.”⁴⁸

1.2.3 Samanumtøka.

Filmsframleiðsla er ein kreativ vinna. Hóast tað kann sigast um filmsvinnuna sum heild í norðurlendskum og altjóða høpi, at hon er miðsavnað í stórbýarökjum, so síggja vit í Norðurlondum og Evropa (og USA), at hetta mynstrið verður brotið við aktivum tiltökum frá regionalum politiskum myndugleikum. Filmspolitikkur við bæði mentanarpolitiskum og vinnupolitiskum sjónarhornum hevur havt við sær, at filmsvinnan mennist uttan fyri stórbýarökini, har hon áður hevur verið miðsavnað.

Vinnupolitisku tiltökini hava verið at stuðla upp undir útbúgving, karmar og vinnuligt undirstøðukervi og hava verið motiverað av ynskjum um at skapa arbeiðspláss, sosialan kapital og regionala atdráttarmegi.

Mentanarpolitikkurin hevur latið stuðul til framleiðslu av dygdargóðum verkætlanagerum og harvið við givið vinnuni eitt bein at standa á – hann hevur verið motiveraður av at skapa tí einstaka landinum ella teirri einstøku regionini ein egnan samleika og eina mentanarliga mótvikt móti teirri stóru yvirvágini av altjóða, serliga amerikonskum filmum.

Vit skulu hyggja eftir nøkrum dømum um, hvussu filmsvinnan er vaksin fram í Norðurlondum. Longur frammi í hesum álti verður eisini mett um, hvat royndirnar frá regionaliseringsgongdini innan film í Norðurlondum kunnu nýtast til í føroyskum høpi.

1.3 Økismenning innan filmsvinnuna í Svöríki.

Seinastu 10 árinu eru hendar stórar landafröðiligar broytingar innan svensku filmsvinnuna. Í byrjanini av 90-árunum vórðu at kalla allir langfilmar í Svöríki innspældir í ella kring Stokkhólmi, meðan einans hendinga filmur var framleiddur í øðrum þortum av landinum. 10 ár seinni var støðan broytt, og meginparturin av filmunum vórðu framleiddir langt burturi frá høvuðsstaðnum.⁴⁹

⁴⁷ Sama. Filmpool Nord og Film i Väst eru virknastu filmsdeplarnir í Svöríki uttan fyri Stockholm.

⁴⁸ Dahlström et al (2007), s. 5.

⁴⁹ Dahlström et al (2005), s. 39.

Orsókin til hetta er at finna í teirri strategi, sum Svenska Filminstitutet stakk út í kortið seinast í 80-árunum, og sum frá 1997 og framfæstir fördi til eina fíggjarliga stuðulsskipan, sum fekk heitið “stöd til regionala resurscentrum för regional verksamhet för film och video” (“stuðul til regionalar tilfeingisdeplar fyrir film og video”). So við og við er filmsvirksemi komið í gongd í öllum þortum av Svöríki gjønum stovnseting av regionalum tilfeingisdeplum. Hesir tilfeingisdeplarnir arbeiða við at bjóða miðlafrálæru fyrir börn og ung, at stímbla samstarvi millum ymsar aktørar innan filmsókið, at vísa dygdarfilmar fyrir almenninginum og at vera við til at menna framleiðslu av stuttfilmum og dokumentarfilmum. Tilsamans 19 slíkir tilfeingisdeplar eru í Svöríki í dag, og av teimum vórðu 3 gjördir til framleiðsludeplar fyrir spælifilmar í 2000, tá ein nýggj politisk avtala varð gjörd um filmsstuðulin í Svöríki fyrir tíðarskeiðið 2000-2005. Hesi voru *Film Pool Nord* (í Luleå í Norrbotten), *Film i Väst* (í Trollhättan í Västra Götaland) og *Film i Skåne* (í býnum Ystad). Í januar 2006 fekk ein nýggj filmspolitisk avtala gildi, ið heldur fram á somu kós sum tann fyrra.

Í tabell 1 niðanfyri sæst eitt fíggjaryvirlit yvirlit yvir hesar tríggjar framleiðsludeplarnar fyrir árið 2005. Her sæst, at statsligi stuðulin er knappliga eina millión sv.kr. um árið, meðan regionali stuðulin, sum verður latin afturímóti, er munandi hægri.

Tabell 1: Stuðul til regionalar filmsframleiðsludeplar í Svöríki í 2005 (SEK).

Upphæddir í svenskum kr.	Stöd från Svenska Filminstitutet	Regional motprestation	EU-bidrag	Omsättning	Premiärsatta samfinansierade långfilmer
Film i Väst	950 000	45 850 000	1 060 000	66 940 000	19
Filmpool Nord	950 000	5 000 000	7 000 000	26 310 000	5
Film i Skåne	950 000	11 500 000	0	15 100 000	5

Kelda: SFI (2006) Verksamhetsberättelse 2005, s. 48.

Í hesum trimum regiónum hava myndugleikarnir sostatt valt at seta skattapengar í filmsvinnuna. Pengarnir verða játtaðir frá kommunum, landspartastýrunum og regiónum. Í 2005 fingu 19 langfilmar stuðul frá Film i Väst, og var hetta meira enn helvtin av öllum teimum svensku filmunum, sum voru frumsýndir í biografunum tað árið. Film Pool Nord hevur eina umleið líka langa sögu sum Film i Väst, men hevur ikki havt ein líka stóran vöktur, meðan Film i Skåne, sum er stovnað nakað seinni enn hinir báðir deplarnir, hevur víst eina dynamiska menningargongd.

Vit skulu stutt hyggja at virkseminum í tveimur av hesum trimum svensku filmsframleiðsludeplunum.

1.3.1 Film i Väst – eitt menningartiltak í Västra Götaland.

Film i Väst er ein filmsdepil í Västra Götaland, sum í dag er skipaður sum eitt partafelag, sum regiónin og nakrar av kommunum í regiónni eiga. Film i Väst er dömi um, at eitt virksemi, ið byrjaði sum filmsmentanarligt virksemi fyrir ung, hevur ment seg til ein sterkan depil fyrir framleiðslu av langfilmum. Film i Väst var stovnað í 1992 í lítla býnum Alingsås, umleið 1 tíma utan fyrir Göteborg. At byrja við var endamálið, at ung og áhugafilmarar (amatørar) kundu fáa umstöður at royna at gera filmar í verkstöðum við films- og videoútgerð, sum vórðu ríknir av kommunum ella av lokalum felögum við communalum stuðli. Í 1993 var ein talentmenningarskúli stovnaður og í 1994 eydnaðist við stuðli frá kommunum og landspartastýrinum at fáa settan á stovn ein vestursvenskan filmsgrunn, sum var við til at fíggja framleiðslu av langfilmum og stuttfilmum í ökinum. Hesin var tó bert virkin í tvey ár.

Men eldsálirnar aftan fyri Film i Väst góvu kortini ikki upp, men söktu um ES stuðul til at menna virksemið. Í umsóknini var dentur lagdur á törvin á einum filmstudio til spælifilmrar, á törvin á möguleikum fyri eftirframframleiðslu og fyri at menna førleikar, og somuleiðis var víst á, at tað ikki funnust langfilmsframleiðandi fyritókur í økinum. Í 1997 fekk Film i Väst játtaðan sonevndan Mál 2-økismenningarstuðul úr bygnaðargrunnum hjá ES (Structural funds).⁵⁰ Virksemið var í hesum sambandi flutt til býin Trollhättan.

Neyðugt var at fara undir at gera breiðar ílögur í eitt vinnuligt undirstoðukervi till tess at skapa eitt langtíðarberandi framleiðsluumhvørvi. Í tíðarskeiðnum 1997-2004 var ES-stuðulin 90 milliónir svenskar krónur til samans, og hann hevur tí havt stóran tydning fyri menningina av Film i Väst. Størsti stuðulin er kortini øll árini komin frá Västra Götalandsregionini og teimum avvarðandi kommununum í regionini. So við og við, sum ES-stuðulin er minkaður, til hann fall burtur í 2006, hevur regionin hækkað sín stuðul tilsvarandi.

Umsetningurin hjá Film i Väst vaks frá 1 millión SEK í 1992 til 67 milliónir í 2005. Fram til 2001 vórðu umleið 70 fyritókur við tilknýti til miðlar stovnaðar í økinum.

Samfigging av filmsframleiðslu hevur verið tydningarmesti faktorurin til tess at draga filmsverkætlánir til økið. Film i Väst kann bjóða sær til at figgja upp til ein triðing av figgjarætlanini í eini verkætlán, men krevur afturfyri, at ein upphædd, ið svarar til minst 150% av innskoti felagsins, verður brúkt í regionini.⁵¹

Í teimum reglugerðum og leiðreglum, ið eru gjördar fyri samframleiðslunum hjá Film i Väst, stendur m.a.: "Västra Götalandsregionens vision med Film i Väst är att organisationen ska bidra till att etablera regionen som den ledande filmregionen i norra Europa."⁵²

Film i Väst setir treytir fyri at veita figging. Millum tær tydningarmestu reglurnar eru:

- Verkæltanir mugu leggja ein part av framleiðsluni í í økinum, har FiV er virkið.
- Høvuðsframleiðarin skal hava eina mannaða skrivstovu í sama øki.
- Minst 50% av øllum teimum, ið fáa lön í sambandi við filmsverkætlánina skulu hava bústað í Västra Götalandsregionini.⁵³

Tá ið Västra Götalandsregionen varð stovnað í 1999 (fyri Västra Götalands Län, sum var niðurlagt), yvirtók hon Film i Väst og skipaði fyritökuna sum partafelag við regionini sum einasta partaeigara. Vinnumenningarnevndin og Mentanarnevndin fyri regionina varða báðar av felagnum. Västra Götalandsregionin arbeiðir eftir visiónini "Tað góða lívið", ið varð samtykt í 2005 og miðar eftir, at regionin bæði skal vera ein sterkur mentanardeil og hava stöðugan vinnulívsvökstur, og leggur dent á, at mentan er ein orkukelda og stimbur fyri borgararnar, samstundis sum hon gagnar búskaparvökstrinum.⁵⁴

⁵⁰ Mál 2-økismenningarstuðulin hjá ES miðar eftir at stuðla økjum við viknandi vinnuvirksemi og viknandi fortreytum fyri búskaparligum vökstri. Virksemið flutti úr Allingsås til Trollhättan, tí Trollhättan uppfylti treytirnar sum Mál 2 stuðulsøki. Sama, s. 52.

⁵¹ Stern, Svensson og Toll 2003, s. 6.

⁵² www.filmivast.se

⁵³ [www.filmivast.se](http://epi.vgregion.se/vgrtemplates/RegRightColumn.aspx?id=8660) , <http://epi.vgregion.se/vgrtemplates/RegRightColumn.aspx?id=8660>

⁵⁴ Västra Götalandsregionen 2005.

Fram til 2005 fekk Film i Väst, sum áður nevnt, tilsamans 90 millónir SEK í stuðli úr ES-menningargrunnunum, og hesir pengar hava sjálvsagt átt stóran lut í menningini av virkseminum. Men nú, ið ES-stuðulin hevur fingið ein enda, hevur regiónin tikið avgerð um at traðka til og dekka burturdotna ES-stuðulin inn við hægri játtanum frá mentanar- og vinnumenningarnevndunum. Kommurnar, ið eru við í arbeiðinum, hava tikið somu avgerð.

Í lötuni sær Film i Väst möguleikar fyrir at víðka virksemið innan m.a. eftirframleiðslu. Felagið miðar ikki eftir at gerast meira ráðandi innan svenskan film, tí tá hvørvur tað fjølbroytnið í vinnuni, sum felagið sjálvt hevur verið við til at skapa. Í staðin vil Film i Väst víðka virksemi sítt innan altjóða framleiðslur.⁵⁵

Lyklafaktorar í samanrenningini millum film og ökismenning í Västra Götalandsregionen.

Tað vinnuliga undirstöðukervið er ein týdningarmikil faktorur í sambandinum millum film og vinnuliga menning. Hesin faktorurin er fyrst og fremst til staðar í teimum innspælingarhøllum, sum eru bygdar í Trollhättan. Film i Väst heldur til í einum gomlum ídnaðaröki í Trollhättan og hevur í dag fýra ymisk filmstudio har. Tað nýggjasta er Studio Fares, ið er 1100m².

Menniskjansliga tilfeingið er eitt “bleytt” undirstöðukervi. Í 2003 gjørði Film i Väst eina kanning av fórleikabygnaðinum í Västra Götalandsregiónini í eini spurnarkanning, har framleiðsluleiðarar og filmsframleiðarar vórðu spurdir. Tað vísti seg, at filmsfelögini høvdu ikki havt trupulleikar við at liva upp til kravið, um at minst helvtin av teimum, sum vórðu sett í starv, skuldu vera úr regiónini. Samstundis var staðfest, at tað vantaðu fórleikar innan ávis öki. Hetta galt serliga filmsleikstjórar og A-fotografar.⁵⁶ Filmsleikstjórar samstarva ofta við nakrar fáar A-fotografar. Ljóðtökningar, elektrikarar og nakrar aðrar serfrøðingafunktiúnir mangla eisini í regiónini.

Sum liður í eini langsiktaðari ætlan fyrir menning av eini langtíðarberandi filmsvinnu í regiónini hevur Film i Väst ment fleiri ymiskar útbúgvíngar. Eitt öki, har tørvur á útbúnum fólkí tíðliga varð staðfestur, var framleiðsluökið. Tí var Film i Väst við og bygdi upp 3-ára filmsframleiðaraútbúgvíngina á lærda háskúlanum í Trollhättan/Uddevalla. Felagið tók eisini stig til eina hægri útbúgvíng í 3D-animation og í listarligari framsetning á sama lærda háskúla. Harumfram rekur Film i Väst í samstarvi við kommunalu vaksnamannaútbúgvíngarnar eina gymnasiala yvirbygningsútbúgvíng fyrir ymiskar starvsbólkar innan filmsvinnuna. Henda er vorðin til eina 2-ára yrkisútbúgvíng. Fyri royndar filmarbeiðarar og ungar filmsframleiðarar, ið enn ikki eru komnir í gongd, rekur Film i Väst eina uppvenjingarverkætlán (trainee-projekt) saman við lokalú arbeiðsávísungunum og framleiðslufelögum.

Ein lyklafórleiki er at meta um uppskot til langfilmsverkætlánir. Hjá Film i Väst er tað forstjórin Tomas Eskilsson, ið hevur hesa ábyrgdina. Hann tekur avgerð um hvørjar filmsverkætlánir, ið Film i Väst skal samframleiða. Metingarstöðið er listarliga dygdin, væntaði áhugin hjá biografgangarunum, eins og filmar til börn og ung skulu raðfestast frammarliga. Harumfram verður eisini mett um, hvussu filmsverkætlánin ávirkar filmsvinnuna og arbeiðsmarknaðarstöðuna í regiónini.⁵⁷

⁵⁵ Dahlström et al (2005), s. 54, endurgivið úr samrøðu við Tomas Eskilsson, stjóra fyrir langfilmadeildini í Film i Väst.

⁵⁶ Ein A-fotografur er tann persónurin á framleiðsluliðnum sum tóknilega og listarliga hevur ábyrgdina av fotografisku sniðgevingini av einum filmi í samstarvi við m.o. filmsleikstjóran.

⁵⁷ www.filmivast.se

Ein filmur, sum fær stóran viðgang ella “succes”, hevur nógv at siga – lutvíst fyri at vátta organisatiúnina inneftir, men kanska fram um alt í mun til nærumhvørvið, régiónina og alt landið. Ein væl fagnaður filmur, ið selir nógv atgongumerki, ger tað lættari hjá politikarum at vilja satsa upp á filmsframleiðslu. Á lands- og altjóða pallinum er ein “succes” við til “at vísa, at mann dugir”. Fyri Film i Väst fekk *Fucking Åmål* ein slíkan avgerandi týdning. Filmurin varð frumvistur í 1998 og var ein av best fagnaðu svensku filmunum í 1990-árunum bæði millum ummælarar og áskoðarar.

Týdningurin, ið filmsvinnan hevur fyri økismenning, sæst m.a. av sambandi hennara við aðrar vinnur. Film i Väst hevur kannað ta samlaðu vinnuna, sum fæst við livandi myndir í Västra Götaland. Hendan vinnan umfatar films- og sjónvarpsframleiðslu, lýsingarfilmar, sjónvarps- og telduspöl, simulering, útbúgvingarfilmar og audiovisuellar tænastur til internetið. Trollhättan við Film i Väst er miðstöð fyri langfilmaframleiðslu, meðan Göteborg er miðstöð fyri sjónvarps- og lýsingarfilmar. Samstundis sum Film i Väst er vaksið, er eisini framleiðslan hjá Sveriges Television í Göteborg vaksin, serliga innan drama, sum er ferfaldað seinastu árin. ⁵⁸

Kanningin vísir eisini, at tað eru stovnaðar nógvar fyritókur innan films- og miðlavinnuna í régiónini. Hetta verður umrøtt sum eitt “filmcluster”, har Film i Väst verður sæð sum motorurin.⁵⁹ Hetta sjónarmiðið gongur eisini aftur hjá Vinnumenningarnevndini í Västra Götalandsregionen, sum letur nógv tað största regionala íkastið til figgingina av Film i Väst. Nevndin metir stuðulin til samframleiðslu av langfilmi og drama sum ein stimbur til menningina av einum audiovisuellum ídnaði.⁶⁰

Á heimasíðuni hjá Film i Väst er ein listi yvir filmsfyritókur í régiónini, sum vísir, at 14 framleiðslufelög og 11 aðrar films- og miðlafyritókur eru bara í Trollhättan. Film i Väst hevur eitt tætt samarbeiði við hinar filmsfyritókurnar, og forstjórin Tomas Eskilsson leggur dent á týdningin av at byggja upp langtíðar viðurskifti við framleiðslufelög, filmskaparar og aðrar lyklapersónar.⁶¹ Framleiðslufelögini eru aksin fyri allar aðrar fyritókur. Um tey hava nógv virksemi í gongd, breiðir ávirkanin seg út í alla vinnuna.⁶²

Lokalur eldhugi og tað, at eldsálir og lyklapersónar finnast, er enn ein týdningarmikil faktur fyri sambandið millum filmsvinnu og økismenning. Hetta hevur havt stóran týdning í stovnanini og menningini av Film i Väst (sí omanfyri).

At politikarar á regionalum stöði, fyrst í läns-ráðunum og síðani í régiónini Västra Götaland, hava satsað upp á filmsvinnu hevur havt avgerandi týdning. Fleiri lyklapersónar vísa eisini á týdningin av, at Västra Götaland er ein régión við sjálvtýri, og at hetta gevur eina týðiligari strategiska ábyrgd fyri økismenningini í régiónini.⁶³

1.3.2 Filmsvinnan í Norrbotten – Filmpool Nord.

Filmsvinnan í Norrbotten, ið er norðasti landsparturin í Svøríki, tók dik á seg í 1990, tá tåverandi Norrbottens Län fekk eina statspulju upp á 8 milliónir SEK, sum vóru oyramerktar til mentan. Tåverandi skrivstovustjórin fyri vinnumenningardeildini hjá läninum, Per-Erik Nilsson, ið eisini

⁵⁸ Stern, Svensson og Toll 2003, s. 4.

⁵⁹ Sama, s. 6

⁶⁰ Dahlström et al (2005), s. 56

⁶¹ Sama, endurgivið úr samrøðu við Tomas Eskilsson, forstjóra i Film i Väst.

⁶² Sama.

⁶³ Sama, s. 57.

hevði ábyrgdina av mentanarumsitingini, mælti til at nýta peningin til at fáa í gongd eina filmsvinnu í Norrbotten. Per-Erik Nilsson er í dag stjóri fyri felagnum Filmpool Nord. Hugskotið um at nýta hendar pening til at stuðla upp undir filmsframleiðslu í läninum var umsett til veruleika í 1991, tá ein tilfeingismiðstöð fyri regionala filmsvinnu varð stovnað. Fokus í hesum virksemi var útlán av tøknitgerð og figgjarligur stuðul til filmsframleiðslu. Samstundis sum nógvar ivasamar røddir vorú frammi bæði í Norrbotten og í Stokkhólmi um möguleikarnar fyri og nyttuna av at framleiða filmar í Norrbotten, kom ein rúgva av umsóknum frá lokalum filmsskaparum um at sleppa at gera filmar.⁶⁴

Í 1992 var virksemið skipað í Filmpool Nord sum ein 3-ára royndarskipan. Í 1996 var royndin gjörd varandi, og Filmpool Nord varð skipað sum eitt partafelag, ið Norrbottens Län átti. Síðani 1998 hava allar kommunurnar í Norrbotten verið við sum partaeigarar, länsstýrið í Norrbotten og kommunan í Luleå vórðu störstu íleggjarar við ávikavist 18 og 14 prosentum av partapeninginum. Á gamla hernaðarókinum Kronan í Luleå hevur Filmpool Nord skrivstovuhøli saman við øðrum mentanarstovnum. Millum mentanarvirksemið finst ein biografur og Studio Kronan, eitt filmstudio á 700 fermetrar, ið Filmpool Nord er partaeigari í. Hetta er norðaligasta filmstudio fyri yrkisligar filminnspælingar, sum finst í Svøríki. Í 1990-árunum var filmsframleiðslufelagið Giraff Film stovnað í Luleå, og í 2005 voru 5 filmsframleiðslufelög stovnaði, ið hava skrivstovur á Kronan økinum.

Frá 1997 øktist almenni stuðulin til Filmpool Nord munandi, tá svenski staturin lat pening úr stuðlinum til regionalar tilfeingisdeplar. Í 2000 var Filmpool Nord gjört til landsdepil fyri langfilmaframleiðslu. Í árunum 2003-2005 var árligi regionali stuðulin 5 mill. SEK. Harumframt er fitt av stuðli komin úr bygnaðargrunnunum hjá ES – fram til 2005 tilsamans 44 mill. SEK. Í árunum 2000-2005 var ES-stuðulin 15-20% av samlaðu figgjarætlanini hjá Filmpool Nord. Tilsamans hevur Filmpool Nord verið við til at framleitt umleið 40 langfilmar (íroknað sjónvarpsrøðir) og umleið 250 dokumentar- og stuttfilmars.⁶⁵

Men framgongdin hjá Filmpool Nord snýr seg ikki bara um at skapa figgjarligt tilfeindi og vinnuligt undirstøðukervi fyri filmsframleiðslu í Norrbotten. Tað málrættaða arbeidið hjá eldhugaðum lyklapersónum hevur eisini verið ein avgerandi fortreyt fyri menningini.⁶⁶ Umframt áðurnevnda Per-Erik Nilsson, ið líka síðani 1991 hevur arbeitt fyri at menna filmsvinnuna í Norrbotten, so hevur menningin eisini verið borin fram av lyklapersónum innan arbeiðsávísingarnar, kommunurnar, länsstýrið og ríkispolitikk. T.d. endaði formaðurin í länsráðnum røðu sína á eini ráðstevnu um film í 2004 við at lova framhaldandi figgjarligan stuðul til filmsvinnuna frá regionalu myndugleikunum.

Menningin av einum lands- og altjóða perspektivi.

Tað krevjast ymisk slög av tilfeindi til langfilmaframleiðslu. Tað snýr seg m.a. um undirstøðukervi og netverk, figging og førleikar. Tað seinasta ber við spurningin um, hvort tað eru persónar tøkir, ið hava vitan um og royndir í filmsframleiðslu. Tað er áhugavert at hyggja at, hvussu hesi ymsu slögini av tilfeindi hava ment seg í Norrbotten regiónini.

Fyri tað fyrsta krevjast undirstøðukervi og netverk. Ein filmbýur er í ferð við at verða skapaður í tilknýti til Studio Kronan og skrivstovurnar hjá Filmpool Nord. Hesin filmbýurin skal innihalda fleiri films- og miðlaatknýttar fyritøkur s.s. filmsfyritøkur og tøknifyritøkur. Handan satsingin er

⁶⁴ Sama, s. 50, Johansson 2004, s. 9, Filmpool Nord 2002, s. 2.


⁶⁵ www.fpn.se

⁶⁶ Dahlström et al 2005, s. 59.

gjørlig av einum tøttum samstarvi millum Luleå kommunu, Luleå Näringsliv AB (vinnumenningarfyrityka) og Filmpool Nord.

Filmpool Nord hevur nögy sambond við fyritókur í filmsvinnuni í Norrbottens län. Í eini spurnarkanning, ið vendi sær til allar fyritókur, ið kunnu staðfestast at hava virkað innan filmsvinnuna í Norrbotten, vísti tað seg, at nærum allar høvdu havt samband við Filmpool Nord. Tænasturnar, sum fyritókurnar fingu vóru –settars upp eftir tyttleika-: Fíggging, sparring, ráðgeving, netverk, førleikamenning og distributión.⁶⁷ (Sí tabell 2 niðanfyri.)

Tabell 2: Tænastur, ið Filmpool Nord hevur veitt fyritókum í Norrbotten.



Kelda: Johansson, Staffan (2004): *Filmindustrin i Norrbotten. Framväxt, nuläge och ekonomisk betydelse.* S. 23.

Tá vit tosa um filmsframleiðslu, ber helst til at víðka hugtakið undirstöðukervi til tað ítökiliga nátúrumhvørvið, sum hevur víst seg at vera eitt tilfeingi í menningini av filmsframleiðslu í Norrbotten. Filmar, sum eru samframleiddir av Filmpool Nord, hava í stóran mun gjört nýtslu av teimum serstóku nátúrumhvørvunum í Norðursvøríki. Eisini tað lítla samfelagið verður mett sum eitt tilfeingi, tí tey sum hava spælt filmar inn í Norrbotten siga frá, at “tað er lætt og stuttligt at spæla filmar inn í Luleå og Norrbotten, tí folk eru hjálpsom og vinarlig”.⁶⁸

Miðvís sambond í netverkum er ein fortreyt fyrir at skapa langfilmsverkætlánir. Framleiðsla av langfilmum fer fram í verkætlánum. Tað henda alla tíðina nýggjar samansetningar av verkætlánum. Tí hevur tað stóran týdning, at aktørar taka lut í netverkum og eru til staðar har, ið folk mótað fyrir at seta slíkar verkætlánir saman.

Ein støðug tilgongd av førleikum er sera týdningarmikil, og hetta er ein avbjóðing fyrir ein landslut sum Norrbotten við teimum landafrøðiligu fyrirtreytum, sum har eru. Nógvar filmsframleiðslur eru

⁶⁷ Johansson 2004, s. 25.

⁶⁸ Dahlström et al 2005, s. 60, endurgivið úr samrøðu við Tomas Eskilsson, forstjóra i Film i Väst.

altjóða samframleiðslur. Fyri svenska filmar hevur serliga norðurlendskt samstarv stóran týdning. Filmpool Nord miðar eftir at menna samstarvið í Nordkalot-ókinum.

Eitt annað tilfeingi í framleiðslu av langfilmum er atgongdin til figging í Norrbotten. Hendan kemur eisini í framtíðini at vera tengd at almennum pengum. Út frá tí sum kommunalir og regionalir figgjarveitarar hava meldað út, er framhaldandi stuðul væntandi. Filmpool Nord hevur átt lut í nøkrum av teimum best seljandi filmunum í Svöríki seinastu árini, og hetta saman við framgongdini hjá fyritökni styrkir argumentini fyri at lata skattafiggjaðan stuðul til virksemið. Tí hava regionalu myndugleikarnar eisini økt játtanina, tá ES-stuðulin er fallin burtur. Í dag er árliga figgjarætlanin 33 milliónir svenska krónur, sum í høvuðsheitum eru regionalir pengar.⁶⁹

Gjøgnum praktiskar royndir frá filmsverkætlanum og gjøgnum útbúgvingar er ein fórleiki stigvist bygdur upp, sum er eitt tilfeingi fyri framtíðar menningina av filmsvinnuni í Norrbotten. Ein lokal og regional “filmsarbeiðarastætt” er ment. Johansson vísir í kanning síni á, at nógvir av hesum filmsarbeiðarunum er sonevndir “mångsylslare” (t.e. fólk, ið starvast innan fleiri ymisk yrki), men at tað eru eini 150 fólk í regiónini, sum burturav arbeiða við filmi⁷⁰. Harumframt eru onnur 80, ið arbeiða innan sjónvarpsvinnuna.⁷¹

Í Norrbotten finnast nakrar útbúgvingar innan film. Her hevur Filmpool spælt ein stóran leiklut, tí fyritókan hevur í stóran mun verið tann, ið skipar fyri slíkum útbúgvingum. Útbúgvingarnar hava snúð seg um rekvisittir, foto, handritaskriving, framleiðsluarbeidi, leikstjórn, klipping, framleiðslu av tónleikavideo og filmstökni. Útbúgvingarnar hava verið figgjaðar við stuðli úr regionalum arbeiðsmarknaðargrunnum og skipaðar í samstarvi við m.a. svenska sjónvarpið SVT og við regionalar og landsdekkandi hægri lærustovnar.

Fórleikamenning fer tó ikki einans fram í gjøgnum útbúgvingar, men í stóran mun gjøgnum praktiskar arbeiðsroyndir og við, at kunnleiki verður útbreiddur í samstarvi millum ymsar aktørar.

Framtíðarmálið hjá Filmpool Nord er at økja um talið av samframleiddum langfilmum. Ætlanin er longu í 2007 at økja talið úr 3-4 árliga upp í 7 um árið, umframt at draga fleiri fyritókur í filmsvinnuni til regiónina. At vaksa um virksemið er eisini ein máti at gera tað gjörligt hjá filmsarbeiðarum at arbeiða við filmi burturav alt árið.⁷²

1.3.3 Samanumtøka um regionala filmsvinnu í Vestur- og Norðursvöríki.

Bæði í Västra Götalandsregionen og í Norrbotten, sæst at eitt virksemi, sum er bygt upp frá grundini av og er byrjað við at veita undirvísing, fíggining og praktiskar karmar til filmsframleiðslu í lokalókinum, eru vaksin til stór vinnulig virksemi.

Film i Väst og Filmpool Nord eru fyritókur, sum við almennum pengum fara inn og heilt ella lutvist fíggja filmsverkætlanir undir treytum um, at verkætlanin í ávísan mun skal framleiðast í regiónum teirra. Við at bjóða partvísa fíggining draga fyritókurnar pening til regiónina og skapa grundarlag fyri, at aðrar fyritókur í regiónini kunnu fara inn í verkætlanirnar sum veitarar upp á handilsligar treytir.

⁶⁹ Filmpool Nord, www.fnp.se

⁷⁰ Johansson 2004, s. 25.

⁷¹ Sveriges Television 2006, s. 36.

⁷² Filmpool Nord 2007, www.fnp.se

Lyklafaktorarnir í menningini hava verið eldsálir í vinnuni og dyggur politiskur stuðul og vilji til at skapa fyrityeytirnar fyri eini regionalari filmsvinnu. Tá vinnuliga undirstóðukervið var fingið upp á pláss, var gjörligt at fáa inn virksemi, sum er figgað við pengum, ið koma uttanífrá.

Tað at regiónirnar og staturin samstundis hava havt ein mentanapolitikk, sum letur stuðul til framleiðslu av svenskum filmum og til aðrar mentanarstovnar, ið filmsvinnan samstarvar við, hefur sjálvandi eisini verið ein partur av grundarlagnum undir regionalu filmsvinnuni.

1.4 Menning av filmsvinnu í útjaðaranum í Noregi.

Í Noreg er menningin av filmsvinnuni í útjaðaranum komin eitt sindur seinni í gongd enn í Svøríki. Politiskt eru tvey rák, sum bera móti øktari regionalisering av filmsvinnuni. Lutvist hefur norsk staturin seinastu árini lagt dent á at menna filmsvinnuna utan fyri Oslo, sum annars hefur verið staðið, har at kalla öll norsk filmsframleiðsla fór fram. Hetta er gjört við at flyta týdningarmiklar filmsstovnar úr Oslo, t.d. at flyta miðlaeftirlitið til Fredrikstad, stovna filmsútbúgving í Lillehammer, leggja The Norwegian Film Commision, sum skal fáa útlendskar filmsframleiðslur til Noreg, í Bergen og við at stuðla filmsmiðstöðum og grunnum í Bergen, Trondheim og Tromsø. Og lutvist hava fleiri útjaðaraøki tikið egin stig til at fremja filmsvinnu í sínari regón og hava orðað visiónir um at gera øki teirra til fakligar deplar innan filmsvinnuna.

“Regional filmindustri kan gi arbeidspladser og et bredt spekter av yrker, som tiltrekker unge i deres karrierevalg og gjør at de blir boende. Flere steder i Norge har derfor visjoner om å bli et filmfaglig kraftsentrum. Et kappløp om å bli i fremste rekke å nå disse kulturelle og næringsmessige målsettingene er allerede i gang.”⁷³

Gongdin í Noreg er soleiðis merkt av eini ávísari regionalari kapping um at gerast fremstu menningardeplarnir innan filmsvinnuna. Í hesi kappingini, vísis granskarin Grete Rusten á, detta fleiri smá umhvørvi niðurímillum, tí virksemið er ov lítið og óstøðugt til at halda fast um tað kvalifiseraðu arbeidsmegina.⁷⁴ Tær regiónirnar, sum standa sterkest í hesi kappingini, tykjast at vera Bergens-økið, Trondheim og Tromsø. Tað kunnu ávísast fleiri orsókir til hetta, men Grete Rusten metir, at ein týdningarmikil ávirkan er, at hesar býirnir hava universitet og hægri háskúlar, ið bjóða útbúgvingar til filmsvinnuna.⁷⁵

Ein annar týdningarmikil menningarmöguleiki hjá norskari filmsvinnu er áhugin hjá útlendskum filmsframleiðarum at nýta Noreg sum *location*. Her standa nøkur av útjaðaraøkjjunum munandi sterkt enn miðsavnaða vinnan í Oslo, tí tað er tann stórslidna náttúran, sum er áhugaverd hjá útlendsku framleiðaranum at gera filmsupptökur í, og ikki býirnir. Teir eftirspryja stórfingin landslög við fjallalendi og stórum fjørðum, ið eru örord av sivilisatónini, men kortini liggja nær við altjóða flogvallir og onnur flutningsknútapunkt.⁷⁶ Her standa Bergen, Trondheim og Troms aftur sterkt. Til tess at stuðla upp undir hendan menningarmöguleikan í filmsvinnuni, setti norska stjórnin í 2006 í verk eina royndarskipan, har útlendskir filmsframleiðrarar fáa endurgoldið 15% av útreiðslunum, ið teir brúka í sambandi við filmsframleiðslu í Noreg.⁷⁷

⁷³ Rusten (2005), s. 145.

⁷⁴ Sama, s. 172-173

⁷⁵ Sama, s. 157f.

⁷⁶ Sama s. 156.

⁷⁷ Sama s. 157.

Grete Rusten víssir eisini á, at alla staðni har filmsvinna er komin í gongd í Noreg, hevur tað eisini verið ein avgerandi fyrirtreyt, at tað finnast eldsálar á staðnum, sum hava hævt vilja og evni at dríva gongdina frameftir. Summar regionalar filmssatsingar “er nerrest drevet takket være profilerte ildsjeler”. Hon víssir tó eisini á, at tað kann vera ein sera sárbar strategi, at lata ov nögv hvíla á eldsálunum – tað má skapast ein vinnligur bygnaður, sum kann bera í longdini, eisini tá eldsálirnar falla frá ella fara víðari til aðrar avbjóðingar.⁷⁸

Í Noreg voru í 2004 framleiddir 20 spælifilmar, og statsligi stuðulin til filmsframleiðslu var 240 milliónir NOK.

1.5 Menning av regionalari filmsvinnu í Danmark.

Seinastu 15 árinu hevur danska filmsvinnan verið í listarligum og fíggjarligum uppgongutíðum. Ávirkanin frá *Dogme 95* tiltakinum hjá Lars von Trier og øðrum og tann listarliga og nýskapandi orkan, sum kom haðani, eigur ein part av æruni fyrir hesum, men eisini tann mentanarpolitiski bygnaðurin og landslagið av útbúgvingar- og mentanarstovnum, sum stuðla upp undir filmsvinnuna, hava verið avgerandi fyrirtreytir undir hesi menningini.⁷⁹

Í Danmark hevur tað verið altjóðagerð heldur enn regionalisering, ið hevur skapað nýggj mynstur og nýggjar leiðir í filmsvinnuni, ikki minst gjøgnum ein aktør sum Zentropa, ið hevur sett sera nögv virksemi í gongd, eins og DR hevur framt stórar satsingar upp á sjónvarpsröðir, sum hava verið framleiddar í samstarvi við aðrar danskar og norðurlendskar aktørar. Menningin hevur verið miðsavnað í og kring Keypmannahavn, har tey stóru felögini, útbúgvingarstovnarnir og landsstovnarnir innan filmsvinnuna liggja. Millum störstu aktørarnar eru áðurnevnda Zentropa og danski filmsskúlin, umframt det Det Danske Film Institut, sum bæði er veitari av almennum stuðli til danska filmsframleiðslu, men sum eisini rekur ymiskt virksemi filmslistini at frama, s.s. filmssavn, DFI-filmworskop, Center for Børne- og Ungdomsfilm og Film X, ið er eitt interaktivt film studio fyrir börn og ung.

Tó er eisini komin gongd á eina meira desentrala menning í Danmark, har kommunalir myndugleikar hava sett pengar av til at draga filmsvinnu til øki, ið liggja utan fyrir Keypmannahavn. Seinastu árinu er ein ávis regionalisering tí eisini farin fram í donsku filmsvinnuni. Tey mest markantu av hesum tiltökunum eru Filmby Århus og Film Fyn.⁸⁰

Hesi umboða tvær heilt ymiskar strategiir fyrir at menna filmsvinnuna í økjum sínum.

Í Filmby Århus hava kommunan og amtið (nú regiónin) valt at seta pening í at byggja upp framleiðsluhøli og skrivstovuhøli fyrir at skapa eitt audiovisuelt *cluster* (tyssi) av fyrítökum við filmsframleiðslu sum felags umsnaringarpunkti. Satsað verður upp á, at hendar miðsavnanin í næst största býnum í Danmark fer at draga fyrítokur til sín og soleiðis tryggja eitt varandi fórleikalyft.⁸¹

Film Fyn, sum er figgjað av fyrrverandi amtinum, nú regiónini, og kommunum á Fjóni, setir ikki pengar sínar í múnsteinar, men roynir aktivt at brúka pening sín til at halda eitt högt framleiðsluvirksemi. Tað stóra framleiðsluvirksemið hevur borið við sær, at eitt filmstudio er stovnað í einari niðurlagdari verksmiðju. Film Fyn stuðlar ikki for-framleiðslu og menning av

⁷⁸ Sama, s. 172.

⁷⁹ Jørgensen 2005, s. 83-84.

⁸⁰ Sama, s. 94 og 99.

⁸¹ Sama, s. 105.

handritum, men miðar eftir at byggja upp eitt undirstöðukervi og ein lokalán kunnleikagrunn, sum ger regiónina lokkandi sum framleiðslustað – eisini tann dagin, tá núverandi almenni stuðulin fellur burtur ella minkar munandi.⁸²

Báðar hesar nevndu verkætlanirnar uppfata seg sum vinnupolitisk tiltök, hvørs endamál er at skapa búskaparligt virksemi í nærókinum. Báðar verkætlanirnar samstarva við Det Danske Filminstitut, hvørs ráðgevarar/konsulentar eiga listarligu avgerðirnar um filmsverkætlanirnar, meðan regionalu verkætlanirnar fáa til vega restfiggingina og fáa afturfyri skapað lokalt búskaparligt virksemi og fáa víst landslut sín og umhvørvi sítt fram á hvíta lóristinum.⁸³

1.6 Menning av filmsvinnuni í Íslandi.

Tá talan er um regionala menning av filmsvinnu í norðurlendskum høpi, er helst rættast at meta Ísland sum eina región, tá tað kemur til stødd og samfelagsbygnað.

Íslendska filmsvinnan hevur ment seg stórliga síðani umleið 1990. Síðani 1995 eru framleiddir millum tveir og níggju spælifilmar um árið, og í miðal hava íslendingar framleitt 6 spælifilmar um árið seinastu 10 árini.⁸⁴

Mentanarpolitiskt stuðlar íslendska stjórnin filmsgerð gjøgnum íslendska filmsgrunnin, sum verður umsitin av Íslendska Filmsdeplinum, ið er ein stovnur undir íslendska útbúgvingar- og mentamálaráðnum. Stuðul úr filmsgrunninum verður bara latin íslendskum filmum. Í 2004 var játtanin hjá filmsgrunninum 288 millónir ISK ella 24 millónir DKK.⁸⁵

Í 1999 samtykti Altingið eina skipan, har íslenski staturin gjaldar filmsframleiðarum 14% aftur av teimum útreiðslum, ið teir hava í sambandi við filmsframleiðslu í Íslandi. Fram til 2004 voru játtáðar umleið 570 millónir ISK ella 47 millónir DKK sambært hesi lögini.⁸⁶ Hendar skipanin vendir sær bæði til íslendskar og útlendskar filmsframleiðarar, og 9 av teimum tilsamans 21 filmunum, ið fram til 2004 høvdur fngið stuðul útgoldnan eftir skipanini voru burturav útlendskir filmar, har ímillum fleiri stórar framleiðslur úr Hollywood.

Eitt triðja týðandi filmspolitiskt tiltak er skrivstovan *Film in Iceland*, sum er partur av *Invest in Iceland* marknaðarföringini hjá íslendska útflutningsráðnum. *Film in Iceland* marknaðarförir Ísland sum filmsframleiðsluland bæði viðvíkjandi fíggjarligu fyrimununum, sum útlendskir framleiðarar kunnu fáa í Íslandi, viðvíkjandi teimum möguleikunum fyrir *locations*, sum Ísland hevur við síni fjölbroyttu náttúru, og viðvíkjandi teimum tænastum, ið íslendska filmsvinnan kann veita.⁸⁷

Ísland luttekur harumframt í bæði norðurlendskum og evropeiskum filmssamstarvi, og íslendskir filmsframleiðarar hava soleiðis eisini möguleikar at fáa figging til sínar filmar gjøgnum samstarv við framleiðarar uttanlands.

Útbúgvingartilboð innan vinnuna og eitt ríkt mentanarlív, við ríkisstuðlaðum sjónleikarhúsum, sónnum, kringvarpi og útbúgvingarstovnum eru eisini ein týdningarmikil partur av tí

⁸² Sama.

⁸³ Sama.

⁸⁴ Skúladóttir 2007, s. 185, Film in Iceland 2006 og 2007.

⁸⁵ Sama, s. 186.

⁸⁶ Sama, s. 183.

⁸⁷ Film in Iceland 2007.

undirstöðukervi, sum ger tað gjørligt hjá Íslendingum at framleiða filmar, sum í fleiri fórum eru kappingarførir í dygd á altjóða og evropeiska marknaðinum.

Filmspolitiskt arbeiðir Ísland sostatt við bæði vinnupolitiskum og mentanarpolitiskum strategium, og tað er eingin ivi um, at tað er ein samvirkan millum hesar strategiir, sum er grundarlagið undir teirri jaligu gongdini, sum íslendska filmsvinnan hevur verið í seinastu árinu.

Nærri verður greitt frá íslensku filmsvinnuni og íslenskum filmspolitikki í kapitli 4.2.

2. Støðan í Føroyum, sum er.

Í hesum partinum skal roynt vera at gera eina stutta lýsing av støðuni viðvíkjandi filmi og filmsgerð í Føroyum, sum hon er í lötuni.

2.1 Søguligt afturlit.

Søguliga hevur filmsvirksemið í Føroyum verið sera avmarkað. Og tað, ið er blivið upptikið er ofta ikki varðveitt fyri eftirtíðina. Eitt filmssøguligt savn, sum kundi tikið hond um gamlar filmar og varðveita teir fyri eftirtíðina, er tí bráneyðugt. Hetta kundi verið gjört í samstarvi við sjónvarpið hjá Kringvarpi Føroya, sum í nógv ár hevur havt sera vánaligar umstøður at goyma gomlu bond síni, og sum tí er í vanda fyri at missa nógv av tí elsta tilfarinum med alla.

Vit vita um nakrar filmar og filmsupptøkur, sum føroyingar hava gjort gjøgnum tíðirnar, harav ikki alt er varðveitt, og harumframt vita vit um nakrar filmar, sum útlendskir filmsframleiðarar hava gjort í Føroyum.

Í 1920 gjørði sviin Nordenskjold ein film í Føroyum, sum var ein blandingur av dokumentari og spælifilmi. Nordenskjold fekk fólk at spæla leiklutir í myndum, sum lýstu gerandisdagin í Føroyum tá. M.a. eru myndir úr stóru Dímun, tá slaktineyt skulu flytast av oynni.

Í 1952 upptóku eysturtýskarar ein spælifilm í Føroyum, sum nevndist *Schatten über den Inseln* (www.filmportal.de), hetta var ein löggin eyðkendur eysturtýskur propagandafilmur.

Í 1953 innspældu norðmenn filmin *Selkvinnen*, sum bygdi á sögnina um kópakonuna. Filmurin varð lutvist upptikin í Nolsoy, og tá nólsoyingar hildu mentanarstevnu í 2003, fingu teir fatur í einum kopii av filminum og vístu hann. Um áhugin í Nolsoy í 2003 var stórur, so var hann heldur lakari í Noreg, tá filmurin kom fram í 1953. Hann gjørðist tað största floppið í norskari filmssøgu og varð beinleiðis orsókin til, at táverandi filmsstuðulsskipanin í Noreg varð avtikin.

2.1.1 Nakrar royndir innan dokumentar- og spælifilmar: 1950-1980.

Áðrenn sjónvarpið varð stovnað í Føroyum, vóru bert heilt fáar royndir gjørðar at gera føroyskar dokumentarfilmar.

Ein, ið íðiliga royndi at gera upptøkur og dokumentera persónar og gerandislív í tíðarskeiðnum frá seinast í 1950'unum til miðskeiðis í 70-árunum, var Jákup Andreas Arge. Eftir hann liggja nógvir tímar av upptøkum, ið hann eisini av sínum eintingum hevur latið talgilda og soleiðis varðveita fyri eftirtíðina. Jákup Andreas Arge lat í nógv ár upptøkur til Danmarks Radio. Millum filmarnar, sum eru eftir Jákup Andreas Arge, eru *Færøerne i dag*, ein dokumentarfilmur um Føroyar frá umleið 1969, sum varð sendur í donskum sjónvarpi. Harumframt er filmurin *Kornið í Føroyum*, sum dokumentarar, tá korn varð heystað fyri seinastu ferð í Húsavík. Filmurin fylgir við, tá akurin verður skorðin, kornið bundað, treskjað og malið og at enda síggja vit eisini drýl verða bakaðan úr korninum. Filmarnir hjá Jákupi Andreasi Arge vóru ikki kendir av almenninginum, fyrr enn teir vórðu latnir Sjónvarpi Føroya, sum vísti teir í 2003. Filmur var eitt sera dýrt ítriv, og Jákup Andreas Arge sokti seinast í 60'unum og í byrjanini av 70'unum Føroya Landsstýri um stuðul til útgerð, filmsrullur og framkalling í sambandi við filmsarbeiði sítt. Umsóknirnar vórðu sýttar.

Í 1974 gjørdi Arni Nørrevang tríggjar sjónvarpssendingar fyri Danmarks Radio um Føroyar. Arne Nørrevang legði sendingarnar til rættis, meðan eitt framleiðslulið úr Danmark stóð fyri upptökunum.

Tann mest ambitiosi fóroyski dokumentarfilmurin, sum hevur verið gjørdur, áðrenn sjónvarpið kom, er “*Tríggir varðar*”, sum Eyðun Johannesen gjørdi í 1975. Hetta er ein filmur, ið lýsir teir tríggjar høvundarnar Heðin Brú, Christian Matras og Rikard Long. Eyðun legði filmin til rættis, men hevði eitt framleiðslulið úr Danmark at gera upptökurnar.

Frá 1974 til umleið 1977 gjørdi spaniòlin Miguel Hidalgo, ið var sera eldhugaður fyri filmi, nakrar spælifilmar í 8 og 16 mm formati við fóroyskum áhugaleikarum í leiklutunum. Hesir voru “*Rannvá*” í 1974, “*Páll Fangi*” í 1975 og “*Heystblómur*” í 1977. Filmarnir voru vístir alment í Føroyum og gingu fyri fullum húsum í skúlahøllum og bygdarhúsum kring landið. Filmarnir hava ongantíð verið vístir í fóroyskum sjónvarpi, og eingi eintøk eru av teimum í Føroyum. Hesir filmarnir voru helst ikki serliga góðir filmslistarliga, men teir høvdu verið áhugaverdir at havt og sæð aftur, sum dokument fyri sína tíð.

Aðrir fóroyskir spælifilmar hava ikki verið framleiddir, fyrr enn Katrin Ottarsdóttir byrjaði sitt virki sum filmsleikstjóri í seinnu helvt av 80’num.

2.1.2 Sjónvarpið og filmsframleiðsla.

Í 1984 byrjaði Sjónvarp Føroya sitt virksemi. Sjónvarpið legði frá byrjan av dent á tíðindatilfar og dokumentarfilmar við lýsingum av fólkalívi í Føroyum. Dokumentarfilmar við meira tematiskum ella listarligum innihaldi hevur verið sera lítið av í sjónvarpinum. Framleiðslan av fiktión í sjónvarpinum hevur verið avmarkað. Katrin Ottarsdóttir starvaðist í sjónvarpinum í byrjanini og gjørdi m.a. ein stuttfilm, ið nevndist “*Eitt kvøld i býnum*”. Aðrar fiktíonsframleiðslur hava í høvuðsheitum verið barnasendingar og jólakalendrar. Kendast eru helst “Dólgarnir” frá seinast í 80 árunum, “*Vætrarnir í Galdralandi*” frá 1992 og millum teir størru og meira ambitiosu telist tann seinasti “*Jól í vitanum*” frá 2006. Spælifilmar fyri vaksin hava verið fáir. “*Stjórin er á floti*” frá 1987 var ein krimisøga, ið bygdi á eitt handrit eftir Óssur Winthereig. Aðrar filmsverkætlanir hava mest verið satiriskir stuttfilmar, s.s. “*Gálgín*” eftir Bjarka Thomsen frá 1992 og “*Pipar og Salt*” skemtirøðirnar. Men annars hevur sjónvarpið gjørt lítið burtur úr filmsfiktión ella dokumentarfilmum, sum miða eftir einum filmslistarligum úttrykki ella einari filmslistarligari viðgerð av einum evni.

2.1.3 Útlendskar filmsframleiðslur í Føroyum

Gjøgnum árin hava nakrir útlendskir spælifilmar verið innspældir í Føroyum. Talan hevur í øllum fórum verið um lútvísa innspæling í Føroyum, har bara teir partarnir av filmunum, sum fara fram í uttandura umhvørvi í Føroyum, eru innspældir her, meðan inndura myndirnar eru upptiknar í filmstudium utanlands. Hesir filmar hava havt avmarkaða ávirkan á filmslistarliga virksemið í Føroyum, lutvíst tí at langt hevur verið ímillum teir, og lutvíst tí, at fáir fóroyingar hava verið knyttir at teimum. Taka vit tíðarskeiðið 1960-2006 hava 4 útlendskir spælifilmar verða innspældir í Føroyum. Í 1960 gjørdu danir skemtifilmín “*Tro, håb og Trolddom*” við handriti eftir Erik Balling og William Heinesen. Í 1961 var ein svensk-týskur filmur gjørdur yvir bókina Barbara eftir Jørgen Frantz Jacobsen; hesin filmurin flutti sögugongdina til samtiðina, og svenska Harriet Andersson spældi høvuðsleiklutin. Í 1996 var so *Barbara* hjá Niels Malmros innspældur og frumsýndur í 1997. Í 1998 spældu íslendingar inn ein spælfilm her, sum nevndist “*Dansinn*” og bygdi á stuttsøguna

hjá Williami Heinesen “*Her skal danses*”. Harumframt hava gjøgnum árini verið danskar og onkur svensk sjónvarpsframleiðsla, har einstakir partar hava verið upptiknir í Føroyum.

2.1.4 Føroyskir spælifilmar.

Allir føroyskir spælifilmar higartil, sum hava verið framleiddir á einum yrkisligum grundarlagi, knýta seg at filmsleikstjóranum Katrin Ottarsdóttir, sum var útbúgvín frá Den Danske Filmskole í 1984. Filmarnir hjá Katrin higartil eru “*Atlantic Rhapsody – 52 myndir úr Havn*” frá 1989, “*Hannis*”, barnafilmur, ið var partur av einari norðurlendskari film-trilogi frá 1992, “*Maðurin, ið slapp at fara*”, sjónvarpsfilmur, framleiddur til danska sjónvarpið í 1995 og “*Bye Bye Bluebird*”, ein føroyiskur roadmovie frá 1999 og fyrsti veruligi spælifilmurin hjá Katrin Ottarsdóttir. Katrin Ottarsdóttir arbeiðir gjøgnumgangandi við áhugaleikarum í filmum sínum. Filmarnir eru eyðkendir við, at sogurnar og handritini eru spennandi og nýhugsandi í einum føroyiskum samanhangi, men at persónliga leikstjórnin av áhugaleikarunum ikki megnar at forloysa persónarnir í filmunum leiklistarliga, við tí úrsliti at vantandi royndirnar og færleikarnir hjá sjónleikarunum verða útstillaðar á løriftinum. Katrin Ottarsdóttir hevur í fleiri samrøðum við føroyskar fjølmiðlar greitt frá, at hon sjálv hevur arbeitt fyri at reisa pening til framleiðslurnar av filmum sínum, og at hetta er farið við tí nógva av arbeiðsorku hennara gjøgnum árini.

Katrin Ottarsdóttir fekk í 2007 tillutað 3 ára starvsløn frá Mentanargrunninum at arbeiða við filmslist í Føroyum.

2.2 Films- og videoframleiðsla í dag.

Landslagið innan føroyska films- og videoframleiðslu er enn sera avmarkað. Tað eru eingir stuðulsmöguleikar til filmsframleiðslu og eingen siðvenja fyri filmsframleiðslu. Og bæði professionella umhvørvið og undirgrundsumhvørvið eru sera avmarkað.

Stórt sæð einasta filmsumhvørvið utan fyri kringvarpið og lýsingarvinnuna er tað, sum knýtir seg at miðlaverkstaðnum Klippfisk.

Klippfisk hevur í 2008 fingið stuðul frá Tórshavnar Kommunu at seta ein dagligan leiðara í starv og er í ferð við at byggja eitt undirvísingar- og framleiðsluumhvørvi upp.

2.2.1 Sjónvarp

Innan sjónvarp er framvegis bara tann eina sjónvarpsstøðin, sum Kringvarp Føroya rekur. Fyrverandi eigararnir av Rás 2 hava boðað frá, at teir eru á veg við einari nýggjari føroyskari sjónvarpsrás, sum skal senda á handilsligum grundarlagi.

Ivasamt er, um pláss er fyri eini sjónvarpsstøð á handilsligum grundarlagi, so leingi *public service*-kringvarpið eisini sendir handislýsingar. Almenna sjónvarpið hevur ein avgjørdan kappingarfyrimum, eftirsum tað hevur meiri pening at framleiða sendingar, sum hava áhuga hjá lýsarunum. Meginparturin av lýsingarinnitökunum hjá almenna sjónvarpinum stavar frá lýsingum kring Dag og Víku, og tíðindasendingin hjá sjónvarpinum verður ring at kappast ímóti hjá nýggjum sjónvarpsstøðum, tá tað kemur til lýsingarsølu.

Um Kringvarp Føroya misti rættin at senda lýsingar og reka eydnuspøl og í staðin fekk tilsvarandi fíggjarlógin, so kundi hetta skapað eitt inntokugrundarlag hjá einari ella tveimur føroyiskum sjónvarpsrásum afturat. Hetta hevði verið eitt gott íkast til tess at stuðla upp undir eitt breiðari grundarlag fyri films- og sjónvarpsvinnu í Føroyum.

Almenna sjónvarpið framleiðir enn sum áður í høvuðsheitum tíðindi, reportasjukendar dokumentarsendingar, nakað av barnatilfari, eitt lítið sindur av undirhaldi og at kalla onga fiktiún. Kringvarpið framleiðir eisini at kalla alt sít sjónvarpstilfar sjálvt og keypir í sera avmarkaðan mun sendingar og tænastur utan fyri stovnin.

Skal ein føroysk filmsvinna mennast og ein framleiðslumarknaður hava möguleika fyri at koma á fótur, er neyðugt at ein partur av sendingunum hjá almenna kringvarpinum verður lagdur út til framleiðrarar utan fyri stovnin. Slíkar áleggingar eru vanligar fyri almenn kringvørp í hinum Norðurlondunum. Hetta er sjálvandi eisini ein figgjarligur spurningur. Kringvarpið hevur, sum er, alt ov trongar figgjarligar karmar til at rökja sína uppgávu, og framleiðslan av sjónvarpstilfari er hareftir. Men verður játtanin til Kringvarp Føroya hækkað ella inntökugrundarlagið hjá stovninum breiðkað á annan hátt, so eigur menningin av einari breiðari films- og sjónvarpsvinnu at vera havd í huga, um talan verður um at økja játtanirnar til kringvarpið, og tann treytin at fylgja við, at minst helvtin av øktu figgingini skal nýtast til at keypa sendingar utan fyri stovnin. Hetta vil gagna menningini av føroyeskari films- og sjónvarpsvinnu, og eisini gera Kringvarpið minni sárbart, tá sparingar eru neyðugar.

2.2.2 Reklamur.

Kringvarpið er, sum er, einasta sjónvarpsrásin, sum selur lýsingarpláss til sjónvarpslysingar. Í seinastuni er harumframt eisini um at koma gongd á biografreklamur.

Framleiðsla av sjónvarpsreklamum er stórt sæð einasta handilsliga grundarlagið undir filmsframleiðslu utan fyri Kringvarpið. Virksemið er avmarkað við tað, at tað bert er tann rásin at senda reklamurnar í. Felögini, ið framleiða sjónvarpsreklamurnar eru tí eisini rímiliga tætt knýtt at Kringvarpinum. Framleiðararnir av sjónvarpsreklamum kunnu býtast upp í tveir flokkar. Teir, ið framleiða nógvar, einfaldar og bíligar reklamur, t.d. tilboðslýsingar frá handlum og vøruhúsum, og teir sum framleiða fáar, tökniliga og listarliga framkomnar og dýrar lýsingar, t.d. kampanju-lýsingar fyri telefyritøkur, peningastovnar og tryggingarfeløg. Í tí seinna bólkinum hevur ein ávis menning kunnað sæst í dygdini seinnu árini.

Áhugavert verður at síggja um ein nýggj sjónvarpsrás fer at økja um marknaðin fyri sjónvarpslysingar ella um nýggja rásin einans fer at taka frá Kringvarpinum. Í mun til at menna føroyiska films- og sjónvarpsvinnu er eingin ivi um, at tann gagnligasta loysnin er at tryggja Kringvarpinum nøktandi inntökugrundarlag umvegis fíggjarlögina og lata marknaðin fyri sjónvarpslysingar og eydnuspøl fíggja eina víðkan av útboðnum av føroyiskum sjónvarpsrásum.

2.2.3 Annað

Seinnu árini er eisini vaksin fram ein marknaður fyri kunningarfilmum, sum stovnar og storrí fyritøkur lata gera. Hesir eru sum oftast framleiddir av somu aktørum, sum framleiða teir meira framkomnu lýsingarfilmarnar.

Í sambandi við, at internet og breiðband gerast eins vanligar miðlar og útvarp, bløð og sjónvarp økist eisini tørvurin á føroyiskum lýsingar- og kunningarfilmum til hendan miðilin.

Hóast tað hevur verið ein rívandi menning innan føroyskt tónleikalív seinastu umleið 17 árini, so hevur hetta ikki sæst aftur í framleiðslu av føroyiskum sjónbandalögum. Sjónvarpið hevur framleitt nøkur fá slík til serlig høvi, men tónleikavinnan sjálv hevur at kalla ikki nýtt orku upp á slíkar

framleiðslur. Fremsta orsókin er helst, at eingin miðil hevur verið at vísa hesar í, eftirsum ungdómur hevur verið ein lágt raðfestur málbólkur hjá almenna sjónvarpinum.

Tað kann hugsast at sjónbandalög gerast meira áhugaverd hjá fóroysku tónleikavinnuni, nú ið alnótin gerst ein alt meiri týðandi miðil fyri útbreiðslu av tónleiki.

2.3 Føroyingar í filmsvinnu uttanlands.

Nakrir fáir føroyingar eru útbúnir og starvast innan filmsvinnuna uttanlands. Teir eru góð sambond at hava til filmsvinnuna í Norðurlondunum og at hava til at taka, tá serligir førleikar skulu brúkast í Føroyum. Millum føroyingar við filmsútbúgving, sum búgva uttanlands kunnu nevnast, Katrin Ottarsdóttir, filmsleikstjóri, Per Zachariassen, sjónvarpsframleiðari, Ingun Olsen, dokumentarfilmari í London, Helgi Toftegaard, framleiðari í DK. Harumframt eru fleiri ungrir føroyingar í lötuni í ferð við at taka storrri og smærri útbúgvingar innan film uttanlands.

2.4 Undirvísing í filmi í Føroyum.

Tilboðini um undirvísing innan film í Føroyum eru í lötuni sera fá. Tekniski skúlin í Havn bjóðar miðlatøkni sum eitt valfak. Studentaskúlnar í Havn og í Eysturoynni bjóða film og sjónvarp sum vallærugrein.

Umframt hetta er so miðlaverkstaðurin Klippfisk, sum leggur karmar til undirvísingina hjá studentaskúlanum í Havn og samstarvar við Tórshavnar Kvøld- og ungdómsskúla um skeiðsvirksemi. Klippfisk hevur virkað bæði sum ein skeiðsdepil og sum ein tilfeingisdepil, har ung hava kunnað komið og lænt upptøkuútgerð og fangið atgongd til klippiútgerð í sambandi við sínar egnu filmsverkætlani. Ein trupulleiki hevur verið, at eingin hevur formliga havt ábyrgdina av rakstrinum og útgerðini, og eingin hevur átikið sær eigaraskapin og figgjarligu ábyrgdina fyri miðlaverkstaðnum. Klippfisk hevur higartil verið samskipað gjøgnum ókeypis arbeidi frá serliga eldsárunum Jákupi Veyhe og Jan Berg Jørgensen, og seinasta árið hava kreftirrnar hjá teimum ikki reiðiliga rokkið til at hildið dampin upp í virkseminum.

Nú eru tó útlit, at Klippfisk fær eitt lyft uppeftir aftur. Eitt áhugafelag er stovnað, sum hevur ábyrgd av rakstrinum, og Tórshavnar Kommuna hevur játtað rakstrarstuðul. Í desember 2007 er nýggj útgerð keypt, og 1. apríl 2008 var dagligur leiðari fyri virkseminum settur í starv.

Ein útbygging av tilboðunum hjá Klippfisk hevur verið harðliga tiltrongd, so menningin kann koma eitt stig víðari, og við setan av leiðara er gongd sett á eina nýggja menning, sum skal økja um bæði skeiðstilboðini og framleiðsluna av dygdargóðum fóroyskum stuttfilmum.

3. FISK 2006: Lýsing og eftirmeting.

FISK 2006 var eitt norðurlendskt filmsskeið, sum var gjøgnumført í Havn í døgunum 10.-23. juli 2006 við luttakurum úr Føroyum, Noreg, Svøríki og Finlandi. Skeiðið vendi sær til ung við royndum í at gera film ella video, og undirvísararnir voru yrkisfilmsfólk úr Norðurlondum. Endamálið úr føroyskum sjónarhorni var at lyfta fakliga støðið hjá teimum ungu, sum fääst við film, eggja teimum til at útbúgva seg innan vinnuna og harvið stuðla upp undir menning av eini føroyskari filmsvinnu.

3.1 Málseting og fyrireikingar.

FISK 2006 kom í lag sum partur av eini europeiskari verkætlan, ið táverandi Menningarstovan luttók í. Verkætlanin nevndist PICYBU (**P**articipation in **R**ural **C**ommunities by **Y**oung **Broadband **U**sers) og var eitt samstarv millum Troms í Norðurnoreg, Västra Norrbotten í Norðursvøríki og Lapplands Län í Norðurfinlandi. Endamálið við PICYBU, sum var partur av yvirskipaða ES-programminum NPP (Northern Periphery Programme, ið umfatar Finland, Svøríki, Noreg, Skotland og Írland), var at eggja ungum fólkum til at taka aktivan leiklut í samfelagnum gjøgnum vinnuliga nýtslu av breiðbands- og miðlatökni. Breiðari sæð var endamálið eisini at finna fram til, hvussu samskiftistökni kann nýttist til at skapa arbeiðs- og útbúgvingartilboð, sum kunnu eggja ungum at vera búgvandi í útjaðaraøkjunum í Norðurlondum. FISK 2006 legði seg innan fyrir karmarnar á PICUBY eftir at skapa filmssamstarv millum ung úr omanfyri nevndu pörtum av Norðurlondum, at skapa filmar, sum kunnu vísast um internetið og at nýta internetið/breiðband sum amboð í hesum arbeiðinum.**

Tilgongdin at skapa verkætlanina byrjaði í oktober 2005 við einum samstarvi millum miðlaverkstaðin Klippfisk og Menningarstovuna.

Mílasteinarnir í gjøgnumföringini voru:

1. desember 2005: Verkætlanarbólkur stovnaður við umboðum fyrir Klippfisk, Menningarstovuna, Felagið fyrir Føroyskar Lýsingarstovur, Norðurlandahúsið og Tórshavnar Kommunu.
31. januar 2006: Fíggingsrætlan klár og lærarar settir.
31. mai 2006: Lærarar og verkætlanarleiðari hava gjørt endaligan leist fyrir skeiðið.
10. juni 2006: Allir næmingar upptiknir og fyrireikingar hjá næmingunum byrja.
10. juni 2006: Heimasíða til fyrireikingararbeiðið virkin.
10. juli 2006: Skeiðið byrjar.
23. juli 2006: Skeiðið endar við almennum frumsýningum av framleiddu filmunum.
- Október 2006: Eftirmeting av skeiðnum liðug.

Orðaðu høvuðsendamálini við FISK 2006 voru:

- At menna ung filmstalent frá luttakandi økjunum við at bjóða eitt filmsskeið á høgum fakligum stigi.
- At skapa samband millum ungar filmskaparar í norðurlendsku útjaðaraøkjunum og yrkisfólk innan norðurlendska filmsvinnu.
- At geva ungum filmsskaparum úr útjaðaraøkjunum möguleika at arbeiða við filmi á einum høgum professionellum støði og harvið geva teimum íblástur at útbúgva seg víðari innan hesa vinnuna.

- At skapa netverk millum tey ungu frá luttakandi økjunum við at fáa tey at arbeiða saman praktiskt og listarliga.
- At geva ungum úr norðurlendskum útjaðaraøkjum íblástur til at gerast aktiv listarfólk og luttakarar í samfelags- og mentanarlívinum í heimstaðarøkjum sínum.
- At stuðla hugi og vilja hjá ungum í norðurlendsku útjaðaraøkjunum at virka í heimliga umhvørvinum.
- At geva ungum úr útjaðaraøkjum í Norðurlondum möguleikar at skapa sær vinnumöguleikar innan film og sjónvarp.
- At gera útjaðaran lokkandi hjá ungum.

Visiónin var at seta gongd á menningina av vinnuligum filmsumhvørvum í luttakandi økjunum og at eggja til samstarv og netverk millum hesi umhvørvini.

Føroyisku fyrireikararnir høvdū harumframt sum sít egna endamál at eggja ungum føroyiskum filmsframleiðarum at gera filmin til ein vinnuveg við at geva teimum høvi til at koma í samband roynd og virkin fólk innan yrkisfilmslistina í Norðurlondum.

Eydnukrøvini ella “succes-kriteriini”, sum voru sett til verkætlana, áðrenn fær farið varð í gongd, voru:

- At luttakarar skuldu vera úr øllum luttakandi londunum.
- Allir lærararnir skuldu umboða tað virknu og professionellu filmsvinnuna.
- At verkætlanin skuldi gjøgnumførast innan fyri teir givnu figgarligu karmarnar.
- At estirmetingin skuldi vísa minst 90% nøgdsemi hjá næmingum og lærarum við námsfrøðiligu dygdina, skipanina av arbeiðnum og fakliga ágóðan hjá luttakarunum.

3.1.1 Lýsing av konseptinum.

Konseptið í FISK 2006 var at luttakararnir skuldu sjálvir arbeiða við at gera filmar og fáa vegleiðing í tilgongdini frá fýra royndum lærarum innan greinirnar leikstjórni/handrit, myndatøku, ljóð og klipping.

Arbeitt var við einfaldari tøkni, ið var løtt at handfara, tí endamálið við skeiðnum var at læra næmingarnir at brúka film sum ein forteljandi miðil og tí skuldi minst mögulig tíð brúkast upp á at seta næmingarnar inn í tøknina.

Málbólkurin var ung, sum høvdū ávísar royndir við filmi, t.d. høvdū havt film og sjónvarp sum lærugrein á miðnámsskúla ella høvdū drúgvar royndir frá arbeiði í miðlaverkstaði.

Næmingarnir arbeiddu gjøgnum alt skeiðið saman í toymum, ið voru samansett umleið ein mánað fyrir skeiðsbyrjanina og mannað tvørtur um landamörkini. Undan skeiðnum fyrireikaði hvort toymi ein stuttan spælifilm og ein dokumentarfilm, sum skuldu framleiðast undir sjálvum skeiðnum. Ein heimasíða og ein afturlatin stevna á internetinum voru skapað til hetta samstarvið, og har gav lærarin í handriti/leikstjórni eisini næmingunum ráð og vegleiðing.

Beinleiðis undirvísing í formi av fyrilestrum og leiðbeining var mest sum eingin, og denturin var í staðin lagdur á læring gjøgnum egnar royndir, “learning by doing”. Í innleiðandi partinum av skeiðnum arbeiddu næmingarnir í toymunum og loystu praktiskar filmsuppgávur. Teir skuldu gera ein stuttan film um dagin, har denturin var lagdur á ymsar stílar: Eina jagstranarsenu, eina dialogsenu, ein rituellan film og eina fríari filmsvenjing, har uppgávan var at skapa kenslur hjá

áskoðaranum fyrir einum ávísum lutti. Leikluturin hjá lærarunum var so at vegleiða undir arbeiðinum og at eftirmeta úrslitið. Høvuðsuppgávan undir skeiðnum var at framleiða tann spælifilmin, sum toymini høvdu fyrireikað frammanganundan, og teir seinastu dagarnar á skeiðnum arbeiddu teir næmingarnir, sum ikki voru við í klippingini av høvuðsfilmínunum, við at gera ein stuttan dokumentarfilm.

Filmur er ein sera arbeiðskrevjandi miðil, og tí var neyðugt at arbeiða 13 arbeiðsdagar út í eitt uttan frídag til tess at fáa undirvísingaráætlana at hanga saman. Lærarnir mettu undan skeiðnum, at hetta var neyðugt fyrir at halda orkuni og intensitetinum í tilgongdini uppi.

3.1.2 Lærarar.

Lærararnir á skeiðnum voru úr Danmark, Svøríki og Finlandi. Lærari í leikstjórn og handritaskriving var Joachim Bergenstråhle, sum er útbúgvinn filmsleikstjóri og handritahövundur frá Dramatiska Institutet í Stockholm. Seinastu árini hevur Joachim starvast í framleiðslufelagnum Vintergatan AB, har hann serliga arbeiðir við menning av filmsverkætlánum og sum handritaráðgevi. Hendrik Bohn Ibsen er dani og undirvísti í filmsupptøku. Hann er útbúgving filmsfotografur og hevur arbeitt innan donsku filmsvinnuna í nógv ár, og hevur undirvíst á danska filmsskúlanum, serliga á dokumentarlinjuni. Lærarin í ljóði var Jyrki Saaarinen úr Finlandi, sum í nógv ár hevur starvast innan almenna finska sjónvarpið YLE, har hann hevur gjort ljóð til bæði sjónvarpsröðir, studiosendingar og tónleikasendingar. Undirvísarin í klipping var Anders Villadsen úr Danmark, sum hevur ein tann mest brúkti klipparin har seinastu árini – millum filmarnar, ið hann hevur klipt teljast dokumentarfilmarnir *Føroyar.dk* og *Gasolin* og spælifilmarnir *Adams Åbler*, *De grønne slagtere* og *En kort en lang*.

Verkætlánarleiðari og skeiðsleiðari var Mikkjal Helmsdal og hjálparar voru Jákup Veyhe og Jan Berg Jørgensen frá Klippfiski. Hesir tríggir töku sær eisini av undirvísingini í framleiðslu-leiðslu.

3.1.3 Luttakarar.

Upprunaliga ætlanin var at 20 luttakarar skuldu vera, sum skuldu býtast í 4 toymi á 5 luttakarar. Ætlanin var tá at hava 8 luttakarar úr Føroyum og 4 úr ávikavist Noreg, Svøríki og Finlandi. Tá av tornaði eydnaðist bara –vegna sein avboð o.a.- at fáa 1 næmingur úr Noreg, 1 úr Svøríki, meðan 5 næmingar komu úr Finlandi. Saman við teimum 8 næmingunum úr Føroyum mannaðu hesi 3 toymi á 5 luttakarar.

Ymiskt var hvussu royndir hesir luttakarnir voru. Úr Føroyum voru bæði sera roynd og minni roynd. Teir 5 luttakararnir úr Finlandi voru unger, 17-18 ár, og høvdu fingist við film og video í eitt skúlaár. Næmingarnir úr Noreg og Svøríki voru 21 og høvdu drúgvar royndir sum ávikavist fotografur og leikstjóri.

Málið um at allir luttakandi næmingarnir skuldu hava so mikið góðar royndir, at tað t.d. ikki skuldi vera neyðugt at geva vegleiðing um tøkni og grundleggjandi filmiskan arbeiðshátt undir skeiðnum, ikki helt til fulnar.

3.1.4 Stuðlar og áhugapartar.

Høvuðsfyriskipari av skeiðnum var Menningarstovan/Samvit í samstarvi við partarnar í PICYBU verkætlánini. Fíggjarligir høvuðsstuðlar voru Menningargrunnurin og Nordisk Kulturfond, ið lótu 200.000 kr. hvør. Harumframt stuðlaðu PICYBU, Mentamálaráðið, Norðurlandahúsið, Tórshavnar Kommuna, Kulturfonden Finland-Danmark og Letterstedtska Fonden verkætlánini. Sponsoríkast

vóru givin frá lýsingarfyrítokuni Sansir og frá Atlantic Airways. Harumframt var Kringvarpið ein virkin samstarvspartur, ið lænti skeiðnum høli og útgerð. At enda var Føroya Fólkaháskúli ein týdningarmikil samstarvspartur við at bjóða luttakurunum gisting fyrí ein sera rímiligan prís.

3.2 Skeiðið.

Skeiðið bygdi á eitt grundleggjandi hugskot, sum føroysku fyrireikararnir høvdu orðað, tá sökt varð um pengar til verkætlana í heysti í 2005.

Seinast í mai 2006 hittust fyrireikararnir og teir 4 lærararnir á arbeiðsseminari eitt vikuskifti í Føroyum. Her víoru endaligu avgerðirnar tiknar um, hvussu skeiðið skuldi gjøgnumførast námsfrøðiliga og verkliga. Arbeiðast skuldi við einfaldari útgerð, fokus skuldi vera á filminum sum frásagnarmiðil, og arbeiðið skuldi skipast gjøgnum sjálvstøðugt arbeiði við vegleiðing (“coaching”), og frálæra í tøkni og filmslæru skuldi vera sum minst.

Avgjørt var at næmingarnir skuldu arbeiða í toymum á fimm luttakrar, sum høvdu arbeiðsuppgávurnar sum ávikavist leikstjóri, fotografur, ljóðfolk, klippari og framleiðsluleiðari. Framleiðsluleiðararnir skuldu allir vera føroyingar. Skeiðið skuldi byrja við fýra døgum, har toymini skuldu framleiða ein venjingarfilm um dagin. Síðani fingu toymini 3 dagar at fyrireika innspælingina av høvuðsfilmí sínum, 3 dagar til upptøkurnar av hesum filmi og 2 dagar til at klippa og 2 dagar til ljóðeftirarbeiði. Upptøkufólkini og framleiðsluleiðararnir, sum lupu av, meðan høvuðsfilmurin varð kliptur, gjørdu so tveir manstoymi og framleiddu ein stuttan dokumentarfilm seinastu 4 dagarnar av skeiðnum.

Somuleiðis varð tað ein partur av konseptinum, at allir næmingarnir –eisini teir føroysku- búðu og arbeiddu saman undir øllum skeiðnum.

3.2.1 Undirvísingin og skeiðsgongdin.

Skeiðið fór fram 10.-23. juli 2006. Tann 9. juni víoru næmingarnir skipaðir í toymi og ein heimasíða og ein samstarvsstevna víoru stovnað á internetinum, har næmingarnir skuldu arbeiða saman um at skriva handrit og fyrireika upptøkurnar av høvuðsfilmum sínum. Tá næmingarnir komu til Føroya tann 9. juli, skuldi eitt sonevnt *treatment* av filmshandritinum fyriliggja, t.v.s. ein útgáva av handritinum, har neyvt er greitt frá øllum, sum hendir, men dialogurin enn ikki er skrivaður inn. Tvey av toymunum høvdu tó uppskot til liðug handrit, tá skeiðið byrjaði.

Gongdin í skeiðnum var hengan:

1.-4. dagur:

Toymini gjørdu ein venjingarfilm um dagin. At hvørjum venjingarfílmi víoru knýttar nakrar uppgávur, sum lögdu dent á ymisk øki innan filmslist og filmsarbeiði, og sum í flestu fórum eisini innihildu nakrar avmarkandi reglur: Ein jagstransarsena – utan motorakfør. Ein ritualsena – sum bara mátti verða upptíkin við nærmyndum. Ein samrøðusena – við bundnum dialogi. Og at enda ein sena, ið skuldi vísa, at ein lutur hevði ella fekk lívsavgerandi týdning fyrí ein persón í filminum. Toymini fingu sjónleikarar stillaðar til taks, og til innandura venjingarnar fingu teir locations at gera upptøkurnar í.

Hvort toymi hevði eitt komplett sett av tøkniútgerð til upptøkuarbeiðið, eitt fast klippi- og arbeiðsrúm at vera í og ein bil.

Innleiðandi venjingardagarnir voru skipaðir soleiðis:

Kl. 08.30-11.00: Spurningar til leiðararnar, prát við lærararnar um hugskotini hjá toymunum til givnu uppgåvuna og fyrireiking av upptökunum. Kl. 11.00-14.00: Upptøkur. Kl. 14.00-17.00: Klipping og eftirarbeiði. Kl. 18.00-20.00: Felags dögurði og gjøgnumgongd og eftirmeting av dagsins arbeiði.

Tilsamans 12 stuttir filmar vórðu gjördir teir innleiðandi 4 dagarnar.

5. dagur:

Toymini fyrireikaðu upptökurnar av høvuðsfilmi teirra. Handrit og innspælingarætlanir voru finpussaði undir vegleiðing frá lærarunum.

6.-8. dagur:

Toyminu tóku sínar høvuðsfilmrar upp. Sjónleikarnar høvdu toymini lutvist funnið sjálvi og lutvist voru sjónleikarar nýttir, sum skeiðleiðslan hevði fincið samband við gjøgnum lýsingar í fjølmiðlunum. Upptøkustøð (locations) voru avgjørd frammanundan av toymunum sjálvum og voru í flestu fórum vald av føroysku toymislimunum og løgd fyri hini við myndum og videoupptøkum umvegis internetið.

9.-10. dagur:

Leikstjórar og klipparar arbeiddu við at klipping av myndatilfarinum til høvuðsfilmin. Ljóðfólkini fyrireikaðu ljóðklipping og ljóðeftirgerð. Framleiðsluleiðararnir og fotografarnir arbeiddu saman og fyrireikaðu og upptóku ein stuttan dokumentarfilm.

11.-12. dagur:

Leikstjórar og ljóðfolk arbeiddu við ljóðklipping og ljóðeftirgerð av høvuðsfilmunum. Fotografar, framleiðarar og klipparar kliptu dokumentarfilmarnar.

13. dagur.

Eftirmeting og almenn frumsýning av trimum høvuðsfilmum og trimum dokumentarfilmum.

14. dagurin var heimferðardagur hjá lærarum og útlendsku luttakarunum.

3.2.2 Filmarnir.

Filmarnir voru ymiskir í dygd, men tað lá ikki í skeiðnum at samanbera teir hesum viðvíkjandi. Hvat upptøku, klipping og ljóðtøkni viðvíkti, voru filmarnir sum heild rættiliga javnir í dygd. Munurin á filmunum sást í, hvussu greið søgan hevði verið frá byrjan av. "Avgrundin", ið var leikstjórnad og skrivað av svenska næminginum Andreas Öhman var ein sera stramt frásøgd og dramatisk søga um kærleika og hevnd. Hinar báðar søgurnar voru meira abstraktar. "Holið", ið var leikstjórnad og skrivað av føroyska leikstjóranum Jóannes Lamhauge, var ein uppgerð millum faðir og son, sum var pallsett í einum veruleikafjarum umhvørvi, við eitt hol, ið pápin er í ferð við at grava úti í haganum. Sum áskoðrarar siggja vit eina uppgerð millum ein juppi-son og ein arbeiðarapápa, men vit fáa ikki at vita, hvat uppgerðin ítøkliga snýr seg um ella hvat frammanundan er hent teirra millum. Men kortini ivast vit ikki í sambandinum millum persónarnar. Triði filmurin "Bundin", ið hevði føroyskan handritahøvund og finskan leikstjóra, royndi at lýsa sinnisstøðuna hjá einum manni, ið hevur læst seg inni í einum gomlum húsum, sum at siggja er barndómsheim hansara, og ikki torir at fara út. Okkurt er, sum bindur hann til húsið og forðar honum í at gera seg leysan. Her má áskoðarin alla tíðina gita seg til, hvat er veruligt og hvat er

hugamyndir hjá høvuðspersóninum. Hesin filmurin setti krøv til hugflogið, men hekk kortini saman gjøgnum tann óveruliga stemningin, sum gekk í gjøgnum filmin. Teir tríggir dokumentarfilmarnir voru eisini sera ymiskir. Franklin Jacobsen hevði valt at fylgja einum klemmibólki, sum hevði sett sær fyri at býta klemm út á G-festivalinum. Andreas Høgenni fylgdi tónleikabólkinum The Story Ends, tá teir góvu sína fyrstu fløgu út. Og filmurin Ær eftir Anton Petersen og Petter Hansen, var eitt portrett eini ær hjá Torvaldi Lützen, sum gekk á beiti uppi við veðurstöðina í Hoydolum.

3.2.3 Eftirmetingin hjá næmingunum.

Seinasta dagin á skeiðnum svaraðu næmingarnir einum spurnarblaði við 48 spurningum um skeiðið. Tá svar teirra verða sett inn á ein stiga, har sera nøgdur er 100% og sera misnøgdur er 0%, so var miðal nøgdsemið við skeiðið hetta:

Fakliga útbýtið úr innleiðandi venjingafilmunum:	90,1%
Fakliga útbýtið úr skeiðnum sum heild:	94,7%
Fakliga útbýtið úr arbeiðinum við høvuðsfilmínunum:	85,3%
Nøgdsemið við tann lidna høvuðsfilmínun:	70,7%
Fakliga útbýtið úr arbeiðinum við dokumentarfilmínunum:	80,7%
Nøgdsemi við tann lidna dokumentarfilmínun:	65,3%
Nøgdsemið við arbeiðið hjá lærarunum sum heild:	94,7%
Nøgdsemi við arbeiðið hjá einstóku faklærarunum:	88,3%
Nøgdsemi við støddina á toymunum:	933%
Nøgdsemi við at toymini voru samansett tvørtur um tjóðskap:	89,3%
Nøgdsemi við tøkniútgerðina og við arbeiðsumstøðurnar:	94,0%
Nøgdsemi við dagliga fyriskipan, kunning og tøkniliga “support”:	79,6%
Nøgdsemi við mat og gistingarumstøður:	84,7%
Nøgdsemi við tað tøttu arbeiðsskránnna:	84,0%

Um nakrar yvirskipaðar linjur skulu dragast úr eftirmetingini hjá næmingunum, so fingu fylgjandi viðurskifti jalig skoðsmál: Professionalisman hjá lærarunum og tað góða samstarvið teirra millum. Arbeiðsviðurskiftini undir skeiðnum, herundir at útgerðin var góð og álitandi, at toymini høvdu góð arbeiðshøli og at hvort toymi hevði sín egna bil, so lætt var at koma runt í sambandi við kanningar, fyrireikingar og upptøkur. At fyriskipan, matur og gisting virkaðu væl. At øll kendu, at tey persónliga fingu nakað fakligt burtur úr skeiðnum. Tær neiligu niðurstøðurnar voru: Arbeiðsskráin var í so hørð og tætt pakkað. Fakliga støðið hjá næmingunum var sera ójavnt og hetta hevði í summum fórum eina neiliga ávirkan á samstarvið í toymunum.

3.2.4 Eftirmetingin hjá lærarunum.

Lærararnir svaraðu einum spurnarblaði við 40 spurningum. Hesir spurningarnir voru meira opnir og svarini meira kvalitativ enn í eftirmetingini hjá næmingunum. Lærararnir gjørdu sína eftirmeting nakrar vikur eftir skeiðið.

Høvuðsniðurstøðurnar hjá lærarunum voru:

At sjálvt konseptið fyrir skeiðinum vísti seg at virka væl í verki.

At næmingarnar töku töku arbeiðið í ótrúliga stórum álvara og gingu upp í skeiðið við stórum eldhuga.

At praktisku arbeiðsviðurskiftini hjá næmingunum voru sera góð og virkaðu sera væl.

At dagliga tilrættaleggingin og fyriskipanin var nøktandi.

At nakrir av næmingunum tóktust at fáa sera nóg burtur úr skeiðnum fakliga.

Samstundis høvdu lærarnir hesar kritisku viðmerkingarnar:

Tað ójavna fakliga stöðið hjá næmingunum hevði negativan ávirkan á námsfrøðiliga útbýtið sum heild.

Tað, at summir næmingar høvdu sera avmarkaðan forkunnleika til tað arbeiðsøkið, sum teir skuldú hava ábyrgd av í toymi sínum, gjørði at lærararnir ikki kendu, at teir fingu givið so nóg frá sær, sum teir høvdu ynskt, og hetta hevði neiliga ávirkan á heildarupplivingina hjá tveimum av lærarunum.

Arbeiðsskráin hjá næmingunum var ov hørð, og ov lítil hvíld var løgd inn í tilgongdina.

Tríggir av teimum fýra lærarunum sögdu seg heilt víst vera sinnaðar at luttaka aftur, um líknandi skeið verða fyriskipað í framtíðini. Ongin segði seg ikki ynskja at luttaka aftur.

3.2.4.1 Metingin hjá lærarunum av möguleikunum fyrí filmsvinnu í Føroyum.

Í sambandi við eftirmetingina voru teir fýra lærararnir út frá sínum royndum í vinnuni bidnir um at geva síni boð upp á hvørjir möguleikar og hvørjar forðingar eru fyrí at byggja eina filmsvinnu upp í Føroyum.

3.2.4.1.1. Fyrimunir og möguleikar.

Teir fýra meta allir, at tann serliga feroyska náttúran og tað feroyska landslagið skapa heilt serligar karmar at gera film í: Landslagið er serstakt og órort og skjótt at koma til frá bygdum øki.

Somuleiðis meta teir at mentanin og tað serliga feroyska sinnalagið eru ein styrki, har fólk eru skjót at traðka til at loysa uppgávur ella at vera til hjálpar. Tríggir teirra nevna, at tann eldhugurin og tað arbeiðsseimið, sum er millum teirra, ið longu fáast við film, er ein styrki at byggja víðari á, og somuleiðis möguleikarnar sum liggja í at samstarva við aðrar listargreinir, sum tykjast at vera í stórari menning, eitt nú myndlist, tónleikur og sjónleikur.

Lærarnir vísa eisini á týdningin av at skapa eitt umhvørvi, har nýggir feroyskir og smalir útlendskir filmar kunnu verða vístir, og sum kann verða kjarnin í einum árligum filmsfestivali, ið kann vera við til at seta Føroyar á norðurlendska og so við og við altjóða filmskortið.

Lærararnir meta, at ein góður máti at fáa gongd á eina filmsframleiðslu í Føroyum er at ein fimsdepil, ið veitir ókepis atgongd til framleiðsluútgerð til feroyskar filmframleiðarar, men afturfyri setir bindandi listarlig og professionel krøv, t.v.s. at krøv um professionellan arbeiðshátt og tøkniliga og listarliga dygd verða knýtt at ókepis atgongdini til útgerðina.

Lærarnir meta eisini, at menningarmöguleikar liggja í at byggja víðari á tað ríka vakstarlagið innan mentan, myndlist, leiklist og tónleik, sum er í Føroyum. Tó má eitt storri forstáilsi fyri filmsframleiðslu sum disiplini skapast. Listargreinirnar mugu møtast í storri virðing hvør fyri aðrari, og tað er týdningarmikið at fáa gongd á eina filmsframleiðslu, ið ikki er knýtt at sjónvarpi, hvørs framleiðslumentan er merkt av, at tingini skulu ganga skjótt, og fyrireiking og tilrættalegging av framleiðslutilgongdini eru raðfest aftarliga.

Tað er týdningarmikið fyri menningina av einari filmsvinnu, at tað er politiskur vilji til at stuðla eini slíkari, bæði mentanarliga og figgjarliga.

Lærarnir síggja eisini möguleikar fyri at fáa altjóða filmsframleiðrarar hendar vegin, um t.d. studningsskipanir og skattafyrimunir verða givnir til tess at gera hetta áhugavert.

Joachim Bergenstråhle, ið arbeiðir við verkætlanarmenning innan svensku filmsvinnuna, metir, at um føroyingar tóku stig til og gjøgnumførdu eina altjóða filmsverkætlan á høgum listarligum støði í Føroyum vildi hetta vakt ans innan altjóða filmsheimin.

Og Bergenstråhle heldur víðari: Sum við øllum ídnaðarverkætlanum fer uppbyggingin av eini feroyskari filmsvinnu at krevja figgjarligt áhaldni, eina góða ætlan og evni at knýta seg at dugnaligum samstarvpörtum. Annars er einki ógjørligt. Uttan at brocta veðrið. Tí má ein mogulig feroysk filmsvinna má verða bygd kring eitt gott og vælútgjørt filmsstudio.

3.2.4.1.2 Vansar og avbjóðingar.

Teir fýra læraranir vísa allir á, at grundarlagið undir einari feroyskari filmsvinnu her og nú er veikt: Fólkagrundarlagið er avmarkað, vinnan er lítil og fakliga støðið í vinnuni er lágt. Tað vantar bæði fakfólk og útbúgvingarmöguleikar. Harumframt eru fair möguleikar at vísa feroyskar filmar og at kalla eingir möguleikar at figgja teir. Tað avmarkaða framleiðsluapparatið, sum er, og teir smáu framleiðslumöguleikarnir stuðla heldur ikki upp undir kreativar hugsanir um film.

Lærararnir meta eisini, at figgjarliga grundarlagið undir eini filmsvinnu í Føroyum er ov avmarkað, um feroyskir myndugleikar ikki seta pening í at menna vinnuna. Hetta er tó eisini galldandi í hinum Norðurlondunum.

Føroyar liggja langt av leið frá altjóða stórbýum og sambandið flogvegis og sjóvegis til altjóða metropolarnar er avmarkað, um samanborið verður við t.d. Ísland. Veðrið í Føroyum er harumframt óstøðugt, og tað dámar filmsframleiðarum illa.

Avbjóðingen liggur tí í at bøta um fyritreytirnar.

Serlig tiltøk, eitt nú studningstiltøk til filmsframleiðslur í Føroyum, kunnu gera tað áhugavert hjá útlendskum framleiðslufelögum at koma higar.

Og eitt væl útgjørt feroyskt filmstudio vil gera, at tað ikki bara er tann vakra –men óstøðuga-feroyska náttúran, ið kann lokka útlendskar filmsframleiðarar hendar vegin.

Um ein feroysk filmsvinna skal samstarva við og fáa uppgávur frá filmsframleiðarum uttanlands, krevur tað eisini, at vinnan hevur eitt heimligt bein at standa á, t.v.s. at tað finst feroysk figging til eina regluliga framleiðslu av feroyskum filmum. Hetta er ein mentanapolitisk avgerð, ið má takast, og sum peningur má játtast til.

3.3 Niðurstøður viðvíkjandi FISK 2006.

Samanumtikið var FISK 2006 ein væl eydnað verktætlan, sum náddi settu málunum fyrir innihaldi, dygd og nøgdsemi.

Niðurstøðan hjá fyrireikarunum er, at rætt er at fyriskipa fyri framhaldi av skeiðnum, t.d. annað hvort ár. Haldast skal fast um námsfröðiliga leistin, har skeiðið er skipað sum verkligt filmsarbeiði undir vegleiðing frá yrkisfólki innan filmsvinnuna, og at læringin fer fram gjøgnum egið arbeiði og eftirmetingar av hesum.

Semja er tó um, at í framtíðini skal arbeiðast meira miðvist við rekruttering av næmingum, so eitt javnari fakligt støði verður tryggjað millum næmingarnar. Harafturat skal skeiðið verða eitt sindur styttri.

Klippfisk og SamVit samstarva í lötuni um at skipa ein nýggjan filmssummarskúla á sumri 2009, sum verður skipaður innan karmarnar á ES-figgjaðu verkætlani NoCry (Northern Creative Youth) og figgjaður við fôroyskum, norðurlendskum og evropeiskum stuðli. Á filmssummarskúlanum í 2009 verður luttøka úr Føroyum, Norðurírlandi, Skotlandi, Noreg og Finlandi.

4. Filmspolitikkur sum vinnopolitikkur: Írland og Ísland.

Sum ávist í innleiðandi partinum um gransking í regionalari filmsvinnu í Norðurlondum, so kann almennur filmspolitikkur vera bæði mentanarpolitikkur og vinnopolitikkur. Mentanarpolitikkurin tekur stöði í mentanarliga leiklutinum hjá filminum sum miðli og miðar eftir at stuðla filmsgerð, ið kann vera ein mentarlig mótvekt í tí einstaka landinum ella landspartinum til útlendskar filmar. Mentanarpolitikkurin stuðlar einstaklingum og verkætlanum fyri teirra innihald. Vinnopolitikkur tekur stöði í at nýta filmsvinnuna til at skapa arbeiðspláss, menna fórleikar og gera eitt land ella eitt öki lokkandi hjá fólk at búseta seg í ella fyritökum at stovna virksemi í. Vinnopolitikkurin leggur dent á at stuðla upp undir vinnuliga undirstöðukervið hjá eini vinnu og at stuðla virksemi, sum beinleiðis ella óbeinleiðis elvir til annað vinnuligt virksemi.

Í Norðurlondum hevur statsligi filmspolitikkurin yvirhövur verið ein mentanarpolitisk strategi, meðan tann regionali filmspolitikkurin, ið er vaksin fram seinastu árinu ofta hevur bæði mentanarpolitisk og vinnopolitisk mál.

Ísland og Írland eru dömi um europeisk lond, hvors stjórnir hava bæði eina mentanarpolitiska og eina vinnopolitiska strategi til menning av filmsvinnuni. Serliga í Írlandi er vinnopolitiska strategiin grundarlag undir einum stóri parti av tí virkseminum, sum fer fram í filmsvinnuni, og teirri menningini av fórleikum og undirstöðukervi, sum írska filmsvinnan hevur upplivað síðani miðskeiðis í 90-árunum.⁸⁸

4.1 Írland sum dömi.

Írland stuðlar síni filmsvinnu beinleiðis og óbeinleiðis við eini røð av mentanarpolitiskum tiltökum, t.d. beinleiðis stuðul til írskar filmar, alment fíggjað írskt sjónvarp, almennir útbúgvingarstovnar, sum útbúgva arbeiðsmegi til vinnuna, almenn sjónleikarhús og aðrar mentanarstovnar, ið skapa lívikor til arbeiðsmegina, ið filmsvinnan hevur tørv á, t.d. sjónleikarar, handritahövundar, pallmyndateknarar o.o.

Menningin í írsku filmsvinnuni tók dik á seg í 1993, tá Írska Filmsnevndin, The Irish Film Board, var endurstovnað og fór at virka sum almennur stuðulsstovnur fyri filmslistina.⁸⁹

Umframt mentapolitisku tiltökini hevur Írland eina røð av vinnopolitiskum strategium, sum gera tað lokkandi hjá útlendskum filmsfelögum at framleiða filmar sínar í Írlandi og lönandi hjá fyritökum og einstaklingum at arbeiða innan filmsvinnuna har.

4.1.1 Vinnopolitisk tiltök til fremjan av írskari filmsvinnu.

Eitt tað týdningarmesta stigið til tess at fáa útlendskar filmsframleiðarar til Írlands er tann sonevnda Section 481 í írsku skattalógini.⁹⁰ Section 481 inniber eina afturbering til útlendskar filmsframleiðarar av peningi, ið verður nýttur til filmsframleiðslu í Írlandi. Útlendskir filmsframleiðarar kunnu fáa 20% av teimum útreiðslunum, ið teir brúka til filmsframleiðslu í Írlandi afturgoldnar frá írska statkassanum. Loftið fyri samlaðu útreiðslunum, ið endurgjald kann veitast

⁸⁸ The Irish Film Board (2006), s. 8.

⁸⁹ The Irish Film Board (2007), <http://www.theirishfilmboard.ie/financing.php?id=5>

⁹⁰ The Irish Film Board (2006), s. 8.

fyri, er 35 milliónir evrur (262,5 millónir krónur), t.v.s. at ein útlendskur filmsframleiðari kann spara 7 millónir evrur (52,5 millónir krónur) við at leggja eina stóra filmsverkætlan í Írlandi.⁹¹

Írland roynir eisini miðvist at fáa fólk við listarligum evnum innan handritaskriving, skaldskap, tónleik og myndlist at búseta seg í Írlandi. Hetta verður gjört við skattafrítøku av inntökum fyrir listarverk, sum merkir at listarfólk, sum eru búsitandi í Írlandi, gjalda ikki skatt av inntökum, sum stava frá upphavsrætti til ella sölus av teirra egnu upprunalistarverkum, s.s. filmshandritum, skaldsögum, tónleikaverkum, visuellum verkum o.ø.

Í 2000 setti Írland í gildi í ES-konventiðum um samframleiðslur av filmum. Við hesum fingu írskir filmsframleiðarar atgongd til ES-stuðulsskipanirnar fyrir samframleiðslum av filmi í Evropa.

Eitt annað, ið kann draga útlendskar fyritøkur til Írlands, er partafelagsskatturin, sum við 12,5% er tann lægsti í Evropa. Írland er eisini sera lagaligt, tá tað kemur til tulking av dupultskattaavtalum við onnur lond, soleiðis at fyritøkur sum hava inntökur í fleiri londum ongantíð nýtast at gjalda meira tilsamans í skatti enn tey 12,5%.

Harumframt rekur írski staturin fleiri stovnar, ið veita tænastur til írskar og útlendskar filmsframleiðarar, eitt nú The Irish Film Commission og The Irish Film Board. The Location Services Unit er ein tænastudepil undir The Irish Film Board, ið veitir filmsframleiðarum, ið ynskja at kunna seg um möguleikarnar fyrir framleiða filmar í Írlandi. Depilin veitir filmsframleiðarum atgongd til ein umfatandi location-dátugrunn við talgildum myndatilsfari frá upptökustöðum/locations í öllum Írlandi og til ein framleiðsludátugrunn við upplýsingum um tókar sjónleikarar og fyritøkur, ið kunnu veita roynda arbeiðsmegi til upptökurnar og karmar og útgerð til filmsframleiðsluna. The Location Unit veitir eisini upplýsingar um skattareglur og miðlar samband millum filmsframleiðarar og almennar myndugleikar, fyritøkur og stovnar kring alt Írland.⁹² Gjøgnum hesa tænastuna verður Írland sum location og framleiðsluland við lagaligum skatta- og fíggjartreytum marknaðarfört miðvist móttvegis filmsframleiðslufyritøkum í Onglandi, Evropa og USA. Á henda hátt er tað seinasta 10-15 árin eydnast at fáa amerikonsk og ensk filmsfelög at leggja stórar filmframleiðslur í Írlandi, t.d. King Arthur, Saving Private Ryan, Braveheart og In America.⁹³

Umleið 50 fyritøkur, sum veita heildartænastur til filmframleiðslu virka í Írlandi, har eru umleið 1600 free-lance yrkisfólk tek innan filmsvinnuna og árliga verða 15-20 spælifilmars, 8-10 sjónvarpsrøðir og umleið 40 styttri spælifilmars framleiddir í Írlandi, umframt óteljandi dokumentarfilmars og lýsingarfilmars.⁹⁴

4.1.2 Fyritreytir fyrir menning av filmsvinnuni í Írlandi.

Írland hefur nakrar fyrimunir sum land, ið hava verið viðvirkandi til, at filmsvinnopolitisku tiltökini, ið eru nevnd omanfyri, hava verið so mennandi fyrir filmsvinnuna seinastu 15 árin.

Fyriuttan skattafyrimunirnar, sum útlendskar fyritøkur fáa við at leggja virksemi sítt í Írlandi, hefur Írland eitt gott veðurlag, har er eitt sera fjölbroytt landslag og fjölbroyttur arkitekturur, har er nóg órord náttúra, sum er lött at koma til, landið hefur sera gott ferðasambandi við umheimin og enskt

⁹¹ The Irish Film Board (2007), <http://www.theirishfilmboard.ie/financing.php?id=5>

⁹² The Irish Film Board (2006), s. 6.

⁹³ Sama, s. 2.

⁹⁴ Sama, s. 10.

er høvuðsmálið í landinum og hetta ger tað lætt hjá útlendingum, ikki minst amerikanarum og onlendingum at arbeiða í Írlandi.

Ikki minst hetta seinasta ger, at írskir filmar og sjónvarpsframleiðslur eisini hava ein munandi stórra marknað enn bara Írland sjálvt, og dugnalig írsk filmslistarfólk hava somuleiðis ein stóran arbeiðsmarknað at virka á.

Ein onnur fyrirtreyt er tað ríka mentanarlívið, sum finst í Írlandi, við statsfiggjaðum mentanarstovnum so sum sjónvarpi, sjónleikarhúsum, mentanarhúsum, operahúsum v.m.

Undir almenna írska sjónvarpinum IBC eru fleiri smáar sjónvarpsstöðir, har smáar framleiðslufyritykur hava möguleikan at fáa fótin inn um í vinnuni við at bjóða seg fram at gera smáar og bíligar framleiðslur. Á einum marknaði sum tí írskar er hørð kapping um teir stóru og inntökugevandi uppgávurnar, og hetta er eisini við til at hækka stöðið í vinnuni sum heild.

4.2 Ísland sum domi.

Í Norðurlendskum høpi hevur Ísland verið undangonguland tá tað kemur til at stimbra filmsvinnuna við vinnupolitiskum tiltökum. Íslendska filmsvinnan hevur ment seg í stórum seinastu 15 árin. Lutvist tí, at Ísland mentanarpolitiskt hevur valt at figgja stórra filmsvirksemi og lutvist tí, at íslendska stjórnin gjøgnum íslendska útflutningsráðið hevur samstarvað við films- og ferðavinnuna um at marknaðarfóra Ísland sum upptökustað/location fyri útlendskar filmar. Hetta hevur, havt við sær, at nógvir útlendskir stórfilmur lutvist eru upptiknir í Íslandi, eins og eitt stórt tal av útlendskum lýsingarfilmum, t.d. fyri bilum, eru upptiknir har.

4.2.1 Filmspolitisk tiltök í Íslandi:

Filmspolitisku tiltökini í Íslandi eru lutvist mentanarpolitisk, t.v.s. beinleiðis stuðul til framleiðslu av íslendskum filmum og íslendskum sjónvarpsröðum. (Seinastu 10 árin eru framleiddir 6 spælifilmar í miðal í Íslandi. Harumframt eru fleiri sjónvarpsröðir gjördar.)⁹⁵ Og lutvist eru tiltökini vinnupolitisk.

Týdningarmesta vinnupolitiska tiltakið til tess at fáa útlendskar filmframleiðslur til Íslands er skipanin, ið gevur útlendskum filmsframleiðarum eina afturbering frá íslendska ríkiskassanum upp á 14% av samlaðu útreiðslunum, sum teir brúka upp á filmsframleiðslu í Íslandi. Hendan skipanin umfatar spælifilmar og sjónvarpsröðir, umframt dokumentarfilmur. Skipanin umfatar ikki lýsingarfilmar og tónleikavideofilmar.⁹⁶

Hitt týðandi vinnupolitiska stigið er stovnanin av eini serligari skrivstovu undir íslendska útflutningsráðnum, sum nevnist “Film in Iceland” og sum marknaðarførir Ísland á altjóða marknaðinum sum eitt fjölbroytt og eksotiskt location-land. Hendan marknaðarföringin upplýsir um figgjarligu stuðulsmöguleikarnar fyri framleiðslu av spælifilmum í Íslandi og möguleikarnar fyri locations-/upptökustöðum, sum eisini lokka nógvar framleiðrarar av lýsingarfilmum til Íslands.⁹⁷

Ísland er gjaldandi partur av Nordisk Film og TV-fond og hevur harvið atgongd til at fáa pening til norðurlendskar samframleiðslur úr hesum grunni. Ísland er harumframt gjøgnum EBS-avtaluna partur av filmssamstarvinum í ES, sum merkir, at íslendskir filmar verða viðurkendur sum

⁹⁵ Film in Iceland (2007a): <http://www.filminiceland.com>

⁹⁶ Film in Iceland (2007), s. 9.

⁹⁷ Film in Iceland (2007a): <http://www.filminiceland.com>

evropeiskir filmar við öllum teimum fyrimunum, sum tað inniber í sambandi fyrimunir við útbreiðslu av filmunum í ES, og at Ísland hefur atgongd til stuðulsskipanarnar hjá ES fyri framleiðslusamstarvi av evropeiskum filmum.⁹⁸

4.2.2 Fyritreytir fyrir menningini av filmsvinnuni í Íslandi.

“Flying in over the black sand beaches and lava fields, I could see that Iceland had the rugged and unusual look we needed for our film,”Flags of Our Fathers”. I soon learned that Iceland also has friendly, hard-working people with a refreshing can-do spirit. The open roads and undisturbed countryside remind me of the way America was fifty years ago. With such gorgeous scenery, delicious fish and even golf, Iceland made for a terrific filming location.” Clint Eastwood.⁹⁹

Orðini hjá Clint Eastwood siga nógv av tí, sum tey, ið marknaðarföra Ísland sum filmsland, fegin vilja fáa fram: At Ísland hefur eitt heilt serligt og fjölbroytt landslag at bjóða, og at í Íslandi er dugnalig arbeiðsmegi innan filmsvinnuna. “Land of Our Fathers” frá 2006 er ein av nógvum amerikonskum stórfilmum, sum hava nýtt serligu umstöðurnar, sum Ísland hefur at bjóða og samstundis gjört nýtslu av figgjarligu fyrimununum, sum íslendska stjórnin bjóðar útlendskum filmsframleiðarum. Aðrir filmar hava verið *Lara Croft: The Tomb Raider* frá 2001, *James Bond – Die Another Day* frá 2002 og *Batman Begins* frá 2005.

Fyriuttan tey ítökiligu mentanar- og vinnupolitisku stigini, ið hava stuðlað beinleiðis upp undir menningina av filmsvinnuni í Íslandi, so eru nakrar náttúrugivnar umstöður og eitt mentanarlígt, vinnuligt og listarligt undirstöðukervi, sum eisini eru og hava verið ein fyritreyt fyr framgongdina í vinnuni.

Ísland hefur umframta tað almenna sjónvarpið fýra handilsliga riknar sjónvarpsstöðir, ið ið skapa eftirspurning eftir framleiðslu av sendingum og skapa marknað fyrir og eftirspurning eftir lýsingarfilmum.

Almenna kringvarpið og tann största handilsliga sjónvarpsrásin framleiða sjónvarpsfiktión og útvarsleikir og eru harvið ein menningarstaðir fyrir handritahövundar, leikstjórar og sjónleikarar, umframta at skapa arbeiðspláss innan filmsvinnuna.

Ísland hefur eitt virkið og alment stuðlað yrkissjónleikaraumhvørvi, við útbúgvungum innan leiklist og við fleiri yrkissjónleikarhúsum, ið uppihalda og menna eina stætt av dugnaligum sjónleikarum, leikstjórum og dramatiskum rithövendum.

Gjøgnum almenna filmsstuðulin og gjøgnum tað virksemið, sum almenna kringvarpið og störstu handilsligu sjónvarpsstöðirnar skapa, er grundarlag hjá einum hampuliga stórum tali av yrkislærðum fólk í innan filmsvinnuna at búgva og liva av yrki sínum í Íslandi. Hetta er eisini ein fyritreyt fyrir, at íslendska vinnan kann veita útlendskum filmsframleiðarum eina tænastu, ið er kappingarfør við onnur filmslond.

Ísland hefur síðani miðskeiðis í 90-árunum stuðlað upp undir eina røð av fjölbroyttum tilboðum, sum hava givið ungum möguleika at royna seg við filmi og video sum miðli. Undirvist hefur verið

⁹⁸ Film in Iceland (2007), s. 9.

⁹⁹ Sama, s. 5.

í miðlatökni á framhalds- og miðnámsskúlin, miðlaverkstaðir hava verið knýttir at ungdómshúsum og ein 2 ára grundútbúgving í films- og sjónvarpstökni er tók á Filmsskóla Íslands.

Tann seinasta og helst eisini ein tann störsti fyrimunurin, ið Ísland hevur sum filmsland, er náttúran og landslagið. Ísland hevur ótrúliga fjölbroytt og serstök landslög. Her eru oydimorkir, her er grønt fjallalendi, her eru jöklar, her eru hvítar og svartar sandstrendur, her eru landslög, sum kunnu minna um aðrar gongustjörnur. Og alt hetta er skjótt og lætt at koma til frá bygdum öki, men liggur kortini í friði og verður ikki órógvað av ferðslu ella øðrum ófriði frá nútíðar samfelagnum.

5. Framtíðarmöguleikar fyrir filmsvinnu í Føroyum.

5.1 Mentanarligur týdningur hjá eini filmsvinnu.

Mentanarliga tørvurin á at skapa eitt føroyskt filmsmál og og at skapa filmssøgur við føroyiskum innihaldi kann samanberast við tørvin fyrir 120 árum síðani at skapa eitt føroyskt skrivtmál og bókmentir við føroyiskum innihaldi. Mentanarliga sæð er vegamótið, ið vit standa við nú, helst líka avgerandi, sum tá farið varð undir at skapa fyrstu føroysku bókmentirnar.

Í altjóðagjørda samfelagnum eru vit partur av einum globalum samskifti. Samstundis vísir tað seg, at hin einstaki hefur stóran tørv á at kenna seg sjálvum aftur í teimum miðlum, ið hann møtir. Tí síggja vit bæði í Norðurlondum og Evropa eina umfatandi menning innan mentanarøkið úti í regionunum. Hetta er ikki minst gallandi innan filmsíðnaðin, og í t.d. Vesturdanmark, Suður-, Vestur- og Norðursvøríki og í Íslandi hava regionalir myndugleikar sett nógvan pening í at menna filmsvirksemi og hava fingið gongd á eina lutfalsliga sera stóra filmsframleiðslu (Ísland kann í hesum høpi metast sum ein region).

Úrslitið er ikki bara, at hetta skapar arbeiði í regionunum, men eisini –sambært kanningum- at tað skapar stoltleika hjá íbúgvunum, skapar storri gleði við at búgva í regionunum, samstundis sum tað gerst meira lokkandi fyrir onnur at flyta hagar.

Við orðunum, sum nýtt verða í granskingarverkætlani hjá Dahlström o.fl. um filmsvinnu í norðurlendskum regionunum, so styrkir filmsvinnan plássmarknaðarföringina, vinnuligu og mentanarligu atdráttarmegina, samleikan og sosiala kapitalin í regionunum.

5.2 Vinnuligur týdningur av filmsvinnu

Filmsvinnan er tøkniliga før fyrir at veita tænastur til hvønn krók av heiminum. Við alnótini hefur tað ikki longur so stóran týdning, hvar eftirarbeidið til ein film verður gjört, og somuleiðis er skjótt og ómakaleyst at senda upptókur úr einum heimsparti til ein annan.

Ein føroysk filmsvinna, sum hefur førleikarnar til at gera seg gallandi, kann tí bæði tæna einum heimamarknaði og veita tænastur til marknaðir utan fyrir Føroyar.

Royndirnar frá menning av filmsvinnu í norðurlendskum útjaðaraøkjum vísa, at nóg avleitt virksemi er av filmsframleiðsluni (tænastur, bygging, flutningur, gisting, ferðavinna, o.a.) umframti, at ein sjónlig filmsvinna tykist at hava sera jaliga ávirkan á sjálvskensluna í einum lokalum øki og á evnini hjá sama øki at draga væl útbúna arbeiðsmegi og harvið arbeiðspláss til sín (smb. við dømini í Norðurlondum í kapitli 1).

Tað eru ongar grundleggjandi forðingar fyrir at menna eina vinnu innan films- og videoframleiðslu í Føroyum, men tað krevur karmar og tað krevur folk við evnum og útbúgving, og alt hetta má byggjast upp.

Tað krevur, at grundleggjandi útbúgvingartilboð verða ment, og at hesi innan nøkur ár verða lyft upp á yrkisútbúgvingarstig og til hægri útbúgvingar.

Tað krevur eisini, at gróðrarbotnur verður skaptur fyri einum fjølbroyttum vinnuverksemi innan film og video.

Um vit hyggja at royndunum frá Íslandi, Írlandi, Vestur- og Norðursvøríki, Danmark o.ø. so er gjørligt at menna eina filmsvinnu í Føroyum, sum lutvist framleiðir feroyskar filmar og lutvist samstarvar við útlendsk filmsfelög.

Ein filmsvinna eigur eisini at vera við til at marknaðarføra Føroyar utanlands, bæði sum ferðavinnuland og sum location-stað hjá útlendskum filmsframleiðarum.

Ein feroysk filmsvinna má hava minst trý bein at standa á: Framleiðslu av feroyskum fiktíónsfilmum, har meginparturin av figgingini kemur frá mentanarpolitiskum stuðulsskipanum, sum skulu fremja framleiðslu av feroyskum filmum. Samframleiðslur við útlendskar, serliga norðurlendskar, filmsframleiðarar. Sølu av tænastum til feroyska heimamarknaðin (lysingar, sjónvarpsframleiðslur, kunningarfilmar, tónleikavideo o.a.), sølu av tænastum til fyritøkur utanlands og sølu av tænastum til útlendskar framleiðarar, sum velja at leggja virksemi í Føroyum.

5.3 Filmsvinna og árin hennara á samleika og atdráttarmegi hennara mótvægis vinnulívi og arbeiðsmegi

Í kapitli 1 varð trivið í bókina *Living on Thin Air. The New Economy* (1999) hjá C. Leadbeater, sum lýsir tað vektloysið í modernaða búskapinum, sum kemst av, at fleiri og fleiri fáa sitt livibreyð frá “tí tey hava í høvdinum”- kreativiteti, talenti og hugskotum, og ikki frá ítökiliga framleiddum vørum. Hetta er ein gongd, ið sambært Leadbeater førir mentan og búskap tættari saman.¹⁰⁰

Hetta er somuleiðis ein gongd, sum Føroyar eisini mugu taka til sín og handla eftir, soleiðis at vit skapa neyðugu fyritreytirnar fyri, at fólk kunnu liva “av tí tey hava í høvdinum”. Eisini vit fáa tørv á at skapa inntøkur frá kreativum og ikki-ítökiligum vørum og tænastum.

Í teimum norðurlendsku regiónunum, sum eru nevndar framman fyri, verður stuðul latin til filmsvinnu út frá eini meting av og trúgv upp á, at filmsvinnan setir regiónirnar á landakortið, at hon ger regiónirnar sjónligar, og at hon ger regiónirnar lokkandi at búseta seg í og styrkir samstundis staðbundna samleikan hjá teimum, ið eru har frammanundan. Og sterkari samleiki, verður mett, kann óbeinleiðis hava vinnuligan ágóða við sær, við tað sterkari samleiki gevur storri áræði at stovna nýtt virksemi ella útbyggja tað, ið ein hevur frammanundan¹⁰¹.

Dömi úr Norðurlendskum regiónum: Styrking av samleika, sosialur kapitalur, arbeiðspláss og færleikamenning. Føra niðurstøður frá Film och regional utveckling i Norden yvir á feroysk viðurskifti.


5.3.1. Yvirskipaðar grundgevingar fyri einum filmsvinnupolitikki í Føroyum.

Í kapitlinum um gransking í regionalari filmsvinnu í Norðurlondum varð víst á, at politisku grundgevingarnar í sambandi við tann virkna regionala filmsvinnupolitikkin, ið hevur givið so ítökilig úrslit í Noreg, Svøríki, Danmark og lutvist Íslandi er ein mentanarpolitisk og vinnupolitisk heildarhugsan, sum tekur støði í einari øktari sannkenning í Evropa av, at mentanin spælir ein stóran

¹⁰⁰ Leadbeater 1999. Endurgivin í Dahlström et al (2007).

¹⁰¹ Dahlström et al (2005), s. 26.

og avgerandi leiklut í vinnuligari menning í regionalum høpi. Vist varð til niðanfyri standandi modellið fyrir mentanarstrategi hjá Svensson og Adolfsson.



Mynd 3. Trýkantur fyri mentanar og filmsvinnu strategi. Kelda Svensson & Adolfsson (1995).

Í føroyiskum høpi er týdningarmikið, at hugt verður at filmsvinnuni sum bæði eitt mentanarpolitiskt og eitt vinnupolitiskt menningartiltak.

Ein føroysk filmsvinna vil –fyrir uttan tað mentanarliga virði og tann styrkta samleikan, sum filmirnir í sær sjálvum skapa virðir út í øll trý hornini í trýhyrninginum. Vinnan skapar arbeiðspláss, hon skapar áhuga fyrir Føroyum sum land og ger tað lokkandi hjá einstaklingum og fyritøkum at seta seg niður her, og hon skapar netverk og førleikar, sum styrkja tann sosiala kapitalin.

Hetta eru týdningarmikil kappingarparametur í eini tíð, tá Føroyar sum samfelag kappast við umheimin um arbeiðsmegi, eisini um ta væl útbúnu føroysku arbeiðsmegina, ið býr og virkar í londunum utan um okkum.

5.4 Filmsundirvísing og týdningur hennara fyrir menning av filmsvinnu

Hyggja vit eftir, hvat tað er, sum hevur sett tær væl eydnaðu regionalu film satsingarnar í gongd í t.d. Svøríki, so sæst at byrjanin var, at eitt gott undirvísingartilboð varð sett á stovn. Film i Väst í Trollhättan er eitt dømi um hetta. Film i Väst byrjaði sum ein miðlaverkstaður í býnum Alingsås í 1991 og mentist til at gerast ein tann størsti filmsvinnudepilin í Svøríki, har fleiri stórir svenskir, danskir og altjóða filmar eru framleiddir, m.a. *Dancer in the Dark*, *Dogville* og *Manderlay* hjá Lars von Trier. Filmpool Nord í Norðursvøríki byrjaði eisini sum tilfeingisdepil, sum veitti útgerð og vegleiðing til áhugaðar filmarar á staðnum.

Tað er gjøgnum undirvísing og útbúgvingartilboð, at hugurin hjá ungum talentum verður vaktur og stöðið verður lagt til eina möguliga yrkisleið innan filmsvinnuna. Og tað er í einum undirvísingar- og útbúgvingarumhvørvi at hugskotini til verkætlunar og fyrítókur ofta verða kveikt.

5.5 Føroyar sum filmsvinnuland: Styrkir og veikleikar, möguleikar og forðingar.

Tá lunnar skulu leggjast undir eina filmsvinnu í Føroyum er neyðugt at kortleggja hvørjir fyrimunir og vansar eru í útgangsstøðinum og hvørjir möguleikar og hvørjar hóttanir liggja fyri framman.

Styrkir hjá Føroyum sum komandi filmsvinnuland:

Samfelagið er lítið og liðiligt og tað er stuttur vegur er til tey, ið taka avgerðir. Vit hava eitt serstakt náttúrumhvørvi, sum er lætt og skjótt at koma til. Vit hav nærléika til Stórabretlands og Skandinavia. Í Føroyum er lætt at finna og engasjera eldsálir innan nógv ymisk øki. Tónleikaumhvørvið og kreativ vinna sum heild eru í stórari menning. Í Føroyum er eitt sterkt og aktivt føroyskt mentanarlív.

Veikleikar:

Her eru fá fólk við yrkisútbúgving innan filmsvinnuna. Einki undirstøðukervi er til filmsvinnuna og eingir karmar, t.d. filmstudio og útgerðarmiðstøðir, sum filmsframleiðarar kunnu leiga høli og útgerð frá. Veðurlagið er óstøðugt og tað ávirkar möguleikarnar fyri uttandura upptökum. Flogferðslusambandið við umheimin er avmarkað og til tíðir óstøðugt.

Möguleikar:

Til ber at menna færleikar innan vinnuna við egnum útbúgvingum og byggja upp undirstøðukervi og eigna framleiðslu. At fáa útlendskar framleiðarar til Føroya við at veita teimum fyrimunir (t.d. stuðul ella skattafyrimunir). Fáa útlendskar framleiðarar at nýta feroysku náttúruna í sum location. Skapa virksemi innan tónleikafilmar í kjalarvørrinum á altjóða framgongdini hjá feroyskum tónleikarum. Samstarv við íslendsku filmsvinnuna um t.d. altjóða marknaðarføring. Marknaðarføring av Føroyum gjøgnum filmar, sum eru framleiddir her. Føroyar sum ein karmur um og kelda til sögur er ódyrkað land í norðurlendskum filmshøpi, og tí kann í nokur ár vekjast áhugi fyri samstarvi við norðurlendskar films- og sjónvarpsframleiðarar.

Hóttanir:

Vinnan dettur niðurfyri orsakað av vantandi færleikamenning (útbúgvingartilboð v.m.). Kapping við Ísland kann føra til, at marknaðarføringin av Føroyum verður ósjónlig í mun sterka brand'ið, sum Ísland hevur í altjóða filmsvinnuni. Vinnan fellur niðurfyri orsakað av vantandi vinnu- og mentanapoliskum vilja til aktivan filmsvinnupolitikk.

Ein feroysk filmsvinnustrategi má byggja á styrkirnar, bøta um veikleikarnar, gera nýtslu av möguleikunum og leggja upp fyri hóttanunum.

5.6 Strategiskir möguleikar fyri menning av feroyskari filmsvinnu

5.6.1 Menningarmöguleikar: Útbúgving og framleiðsla.

Fyri at fáa gongd á eina feroyska filmsvinnu er týdningarmikið at skapa eitt feroyskt útbúgvingar- og talentmenningartilboð.

Her eigur at verða byrjað við einum miðlaverkstaði í Havn, har virksemið millum ung filmsáhugað og áhugafilmsframleiðarar í lötuni er störst. Her hevur Tórshavnar Kommuna sett skjøtil á við at at

veita studning til miðlaverkstaðin Klippfisk, sum nú er farin undir at bjóða undirvísing og vegleiðing til ung og til borgarar, ið ynskja at læra at gera film. Ynskiligt hevði verið at Mentamálaráðið fylgir hesum stiginum upp, so virksemið kann víðkast til at umfata alt landið og verkstaðurin kann víðka virksemi sítt til eisini at veita fólkaskúlunum, vinnu- og miðnámsskúlunum undirvísing og tænastur. Verkstaðurin skal eisini á inntøkufiggjaðum grundarlagi veita vinnuni tænastur.

Innan eitt ikki alt ov langt áramál, t.d. 5 ár, eigur landið at stovna eitt alment partafelag, sum rekur filmsvirksemi, byggir og rekur eitt filmstudio, framleiðir filmar, kann figgja samstarv millum féroyskar og útlendskar filmsframleiðarar og er fóroyski depilin fyri samstarv innan film, bæði innlendis og í mun til umheimin. Treytin fyri at veita einum útlendskum framleiðara figgjarligan stuðul kann t.d. vera, at framleiðarin skal keypa vørur og tænastur í Føroyum fyri minst 1½ tað upphæddina, ið hann fær í fíging frá fóroyska filmsfelagnum.

Á mentanarpolitiska økinum eigur ein filmsgrunnur at vera stovnaður, sum stuðlar framleiðslu av fóroyskum filmum.

5.6.2 Útbygging av fiktión og dokumentari í sjónvarpinum.

Játtanin til Kringvarpið eigur at hækka við eini munandi upphædd, ið er oyramerkt til framleiðslu av fóroyskari sjónvarpsfiktión. Umhugsað eigur eisini at vera at áleggja Kringvarpinum at leggja ein ávísan part av sjónvarpsframleiðsluni uttan fyri stovnin.

5.6.3 Netverk og mótiðaðir.

Dentur eigur at verða lagdur at leggja lunnir at skapa netverk millum tey sum fáast við at skapa og framleiða film í Føroyum og eitt umhvørvi, har hesi kunnu hittast, samstarva og samskifta um felags áhugamál. Miðlaverkstaðurin eigur tí at útbyggja virksemi sítt, soleiðis at tað javnan verða fyriskipaðar filmsfyrivísanir av góðum útlendskum filmum, sum ikki verða vístir í vinnurekandi biografunum, og av teimum filmum, sum verða framleiddir í Føroyum. Um farið verður undir vinnuligar útbúgvingar innan filmsøkið er nátúrligt at knýta ein minni biograf at einum filmsskúla.

Sum partur av altjóða marknaðarföringini eigur eisini at verða miðað ímóti at skapa ein fóroyskan altjóða filmsfestival, sum eina ferð um árið kann fáa altjóða ella norðurlendsku filmsvinnuna at venda eygunum hengan vegin. Ein slíkur festivalur eigur at verða miðsavnaður um tær filmsgreinir, har fóroysk filmsframleiðsla kann gera seg galldandi í dygd, t.d. stuttfilmar ella dokumentarfilmar.

Konseptið við fleirtjóða filmsummarskúlum við skeiðstilboðum á høgum fakligum støði eigur eisini framhaldandi at verða ment, möguliga við tí langsiktaða málínum at stovna ein altjóða filmsháskúla/skeiðsdepil í Føroyum.

5.6.4 Tónleikavinnan og videoframleiðsla.

Í tann mun fóroysk tónleikanøvn sláa ígjøgnum á altjóða pallinum er möguleiki hjá eini fóroyskari filmsvinna at halda seg fram at framleiða tær visuelli framleiðslurnar, sum eitt altjóða tónleikanavn noyðist at geva út sum part av marknaðarförsu síni.

5.6.5 Reklamuvinnan.

Reklamuvinnan er í londunum utan um okkum ofta vinnuligi grundarsteinurin undir filmsvinnuni. Tað er her talentini sleppa at gera sínar fyrstu professionellu royndir við smáum framleiðslum. Í Føroyum er hengan vinnan í stóran mun avmarkað av, at marknaðurin er óneyðuga avmarkaður og

stirvin, tí miðapolitikkurin er soleiðis skipaður, at pláss er bara á marknaðinum fyrí sjónvarpinum hjá Kringvarpinum.

Tørvur er á einum alternativi til almenna sjónvarpið fyrí at skapa kapping og fakliga menning. Tað, at almenna Kringvarpið sendir sjónvarpslýsingar, forðar fyrí, at til ber at skapa lönandi handilsligt sjónvarp utan fyrí Kringvarpið. Ein dagur eigur at verið ásettur, tá lýsingarnar verða avtiknar í almenna sjónvarpinum, og almennur stuðul givin Kringvarpinum í staðin. Hetta vil skapa ein marknað, har tað kann lóna seg at seta á stovn eina sjónvarpsstöð á handilsligum grundarlagi. Harvið kann skapast eitt framleiðsluumhvørvi utan fyrí almenna Kringvarpið, og kappingin, sum kann standast av hesum, er neyðug fyrí at menna films- og sjónvarpsvinnuna sum heild.

5.6.6 Samstarv við íslendska filmsvinnu.

Ísland hevur ment sína sölù av landinum sum location stað í nógvi ár. Sum eina byrjan til tess at koma á filmsmarknaðin kann tað tí vera skilagott at fara inn í eitt samstarv við íslendsk felög og myndugleikar, soleiðis at locations í Føroyum gerast ein víðkan av tí pakkanum, sum íslendingar bjóða út.

Hetta vil vera ein fyrimunur fyrí Føroyar, tí Ísland er sera kent í altjóða filmsvinnuni og íslendska altjóða filmsskrivstovan hevur eitt stórt netverk innan altjóða filmsídnaðin, ikki minst tann í Hollywood, sum seinastu árini hevur lagt stórar og dýrar framleiðslur í Íslandi. Tað er eisini ein kendur lutur, at næstan allar tær stóru bilaverksmiðjurnar framleiða lýsingarfílmur í Íslandi, tá nýggj harðfør bilsnið skulu vísast fram í ymiskum veðri og landslögum.

5.6.7 Samstarv við Norðurlond annars.

Í Norðurlondum eru filmsgrunnar, sum figgja samframleiðslur millum norðurlond, eitt nú Nordisk Film og TV-fond. Felags fyrí norðurlendskar –og fyrí tað eisini evropeiskar og altjóða filmsgrunnar – er tó, at øll luttakandi lond gjalda inn í grunnarnar, og at filmsverkætlainirnar, ið sökja stuðul úr grunninum, mugu hava egna figgging í rygginum, áðrenn sökt verður.

Tað sama er galldandi fyrí samframleiðslur millum einstök norðurlond. Ísland sum dømi sýnir tó, at eitt lítið land kann samstarva nógvar vegir, og íslenskir filmsframleiðarar megna ofta at fáa upp til 70% av filmum sínum figgjaðar við útlendskum kapitali. Men fyritreytin er altið, at íslenski peningurin er til staðar frá byrjan av, og at framleiðslu- og undirstøðukervið eru til staðar í Íslandi.

Um føroyingar gerast aktivir filmsframleiðarar, ið sjálvir hava figgging í rygginum, og sjálvir hava fórleikarnar og karmarnar til at framleiða filmarnar, eru sostatt fleiri norðurlendsk samstørv, sum til ber at fara inní, og sum kunnu menna føroyska filmsvinnu bæði fakliga og figgjarliga. Eins og tann peningur, sum føroyskir myndugleikar seta í verkætlani sum stuðul, kann koma fleirfaldaður aftur til vinnuna og harvið samfelagið.

5.6.8 Fíggging

Tað slepst ikki utan um, at filmsvinna kostar. Komandi 3 árini er neyðugt at brúka umleið 0,5-1 millión kr. árliga at byggja upp ein miðlaverkstað.

Harumframt eigur at vera bygt eitt eitt nútíðar filmsupptøkuhøli, sum er leyst av almenna sjónvarpinum og verður rikið av einum sjálvsognarstovni ella sjálvstøðugum almennum partafelag. Umframt at reka filmsupptøkuhølið skal felagið taka stig til framleiðslur av filmum og veita tænastur til filmsframleiðarar, bæði privatar og almennar. Tað almenna figgjar ílögurnar, sum

mugu verða einar 25-30 milliónir krónur, men raksturin skal hvíla í sær sjálvum. Felagið skal seta í gongd egnar framleiðslur og skjóta figging inn í filmsframleiðslur, sum kunnu draga útlendskar filmframleiðslur til Føroya og skapa Føroyum gott PR utanlands.

5.7 Ein visión fyri menning av eini føroyskari filmsvinnu.

Tann menningin, ið er farin fram í Íslandi og fleiri norðurlendskum regiónum, vísir, at landafrøðilig stødd er eingin forðing fyri at seta sær mál fyri menning av filmsvinnu og at gjøgnumføra tey.

Tað er eingin ivi um, at menningin av eini føroyskari filmsvinnu hevur stóran mentanarligan týdning við tað, at filmurin sum sögufrásigandi miðil styrkir mentanarlige samleikan bæði úteftir og inneftir. Vit ávirkast av og taka til okkum filmssögur, sum siga frá og tulka okkara eigna veruleika, og vit kenna stóran stoltleika av okkum sjálvum, landi og mentan okkara, tá filmar, sum eru framleiddir her av føroyingum ella øðrum, bera føroyskar sœur, feroyska mentan og feroyskt umhvørvi og landslag út til stórar hyggjaraskarar utan fyri Føroyar.

Ein visión er ein orðing av, hvussu ein ynskir at framtíðin skal síggja út. Visiónin er samandrátturin av teimum langtíðar og stutttiðar málum, ið ein setir sær.

Visónin fyri hjá hesum høvundanum fyri føroyskari filmsvinnu um 10 ár er hendan:

Føroyska filmsvinnan í 2018 er ein dynamisk og livandi vinna, ið hevur bæði filmslistarfólk, filmsvinnufyriskiparar og filmstökningar í starvi. Hon er bygd kring eitt alment partafelag, ið rekur filmstudio og framleiðir filmar í samstarvi við feroyskar og útlendskar framleiðarar og fyritøkur. Ílögurnar í hesum partafelag eru fíggjaðar av tí almenna, men raksturin hvílur í sær sjálvum. Vinnan stendur á trimum beinum: eitt er tann peningur sum gjøgnum mentanarpolitikkin er settur av til at framleiða feroyskar filmar, annað er tað ískoytið sum samframleiðslur við útlendskar, serliga norðurlendskar, framleiðarar gevur til framleiðsluna av filmunum og triðja og avgerandi beinið er tær tænasturnar, ið feroyska filmsvinnan selur á altjóða filmsmarknaðinum og til útlendskar filmsframleiðarar, ið velja at leggja ein part av virksemi sínum í Føroyum. Menningin í vinnuni verður tryggjað við einum støðugum útboði av hóskandi útbúgvingum, einum aktivum og framtakshugaðum mentanarpolitikki og einum vinnupolitikki, sum ger tað lokkandi hjá útlendskum filmsframleiðarum at nýta Føroyar sum upptøkuland og hjá fyritøkum yvirhøvur at seta pening í filmsvinnuna. Í miðal verður ein feroyskur spælifilmur í fullari longd framleiddur um árið, eins og tað verða framleiddir fleiri stuttfilmar, novellufilmar og sjónvarpsfilmar og –røðir á hvørum ári. Útlendskir lýsingafilmar og partar av útlendskum spælifilmum og sjónvarpsrøðum verða regluliga framleidd her.

Hetta kann ljóða óveruligt og ósannlíkt, sjálvt sæð í einum 10 ára últiti. Men í grundini er hetta bara ein avmynding av íslendsku filmsvinnuni í dag, förd yvir á feroyskan mátistokk. So tað er ikki ógjørligt í einum lítlum samfelag at skapa eina virkna og kappingarføra filmsvinnu, um viljin er til staðar hjá øllum pørtum.

6. Samanumtøka og tilmæli.

Möguleikarnir fyrir at skapa eina filmsvinnu í Føroyum liggja fyrst og fremst í at menna førleikarnar at framleiða film og video, bæði hvat viðvikur fyrireiking, framleiðslufyriskipan, leikstjórn, handritagerð, upptökum og eftirarbeiði (klipping, ljóðeftirarbeiði, tónleikur o.s.fr.).

Sum tøknin er hártað og soleiðis, sum samskiftið fer fram og mennist, so fer tað at bera til hjá eini føroyskari filmsvinnu at bjóða tænastur sínar fram til útlendskar framleiðarar. Fyritreytin er, at førleikarnir og framleiðslukervið eru til staðar.

Fyri at skapa hesar fyritreytirnar er neyðugt at:

- 1) menna talentini og útbúgva tey
- 2) menna heimliga marknaðin, so grundarlag verður fyri fleiri framleiðslufelögum
- 3) skapa karmar, so hesi felög kunnu bjóða seg fram á marknaðum utan fyri Føroyar og so tað er áhugavert hjá útlendskum framleiðslufelögum at keypa tænastur í Føroyum.

Mælt verður til at:

- Skipaður verður ein almennur ella alment figgjaður filmsdepil, sum:
 - o Rekur miðlaverkstað, ið stuðlar skúlum við vitan, vegleiðing og útgerð til undirvísing í videoframleiðslu
 - o Heldur skeið fyri skúlalærarum o.ø. í videoframleiðslu
 - o Skipar fyri førleikamennandi skeiðum fyri framleiðslufelög og almenna sjónvarpið
 - o Stuðlar og eggjar borgarum – ungum sum eldri-, ið vilja royna at gera egnar filmar
 - o Skipar fyri miðvísum skeiðvirksemi fyri ung og áhugafilmsskaparar sum heild
 - o Umboðar føroyska filmsvinnu úteftir
 - o Kann taka stig til og samskipa framleiðslu av føroyskum stuttfilmum og spælifilmum
 - o Kann taka stig til at fáa útlendsk framleiðslufelög at leggja framleiðslur í Føroyum
 - o Rekur eitt væl útgjort filmstudio, har privatir og almennir filmsframleiðarar kunnu leiga seg inn.
 - o Veitir fulla ella lutvísa fíggung til framleiðslur, sum verða framdar í Føroyum, bæði føroy skar og útlendskar.
- Lýsingarnar í almennu loftmiðlunum verða avtiknar innan fyri eitt ár, so pláss fyri verður fyri privatum loftmiðlum.
- Beinleiðis almenni stuðulin til Kringvarpið verður øktur, og ein triðingur av samlaðu inntökum Kringvarpsins oyramerkтур til at keypa sjónvarpssendingar utan fyri stovnin.
- Ein grunnur verður stovnaður at stuðla framleiðslu av føroyskari fiktión á filmi. Allir framleiðarar skulu kunnu sökja úr hesum grunni.
- Framleiðsla av føroyskari fiktión verður gjörd til eina skyldu í komandi mál- og rammustýringarsáttmálum millum tað almenna og Kringvarpið
- Stuðulin til yrkisleiklist verður øktur, so hópurin av yrkisleikarum, sum eru virknir í Føroyum kann gerast breiðari
- Skattalætti ella stuðul (t.d. eftir íslendskari fyrimynd, har útlendsk framleiðslufelög fáa 14% av tí peningi, ið tey brúka til vørur og tænastur í Íslandi, endurgoldin frá statinum) verður latin útlendskum filmsfelögum, ið framleiða filmar ella partar av filmum í Føroyum.

- At stuðlað verður upp undir at fáa eitt afturvendandi norðurlendskt ella altjóða filmstiltak í Føroyum, t.d. eitt skeið og/ella ein festival av høgari góðsku, sum setir Føroyar á kortið hjá filmsvinnuni í londunum utan um okkum, og sum gevur føroyingum høvi at skapa sær persónlig netverk við virkin fólk í filmsvinnuni utan fyri Føroyar.

Niðurstøðan er, at átrokandi stigini, ið mugu takast eru:

- 1) At skipa fórleika- og talentmenning gjøgnum undirvísingartilboð og skeiðvirksemi. Hetta eigur at verða gjørt við at stuðla verandi miðlaverkstaðnum í Havn, soleiðis at hann kann víðka sítt tilboð til alt landið, til skúlaskipanina og til vinnuna. Somuleiðis eigur miðlaverkstaðurin sum skjótast at kunna víðka virksemi sítt til netverksskapandi virksemi, s.s. filmsfyrivísingar v.m.
- 2) At skapa ein víðkaðan og meira dynamiskan heimamarknað fyri videoframleiðslu við at figgja almenna kringvarpið við stuðli burturav og lata lýsingarinntökurnar vera grundarlag undir einari ella fleiri handilsligum sjónvarpsstøðum.
- 3) At skipa ein fóroyskan filmsgrunn at veita figging til framleiðslu av fóroyiskum filmum. Allir filmsframleiðrarar eiga at kunna sökja studning til verkætlani úr grunninum. Treytir eiga at vera settar til eginfigging. Grunnurin eigur frá byrjan at fáa eina játtan upp á minst 1 millión krónur um árið.

Keldulisti:

Bayliss, Darrin (2004): “Ireland’s Creative Development: Local Authority Strategies for Culture-led development.” *Regional Studies*, vol 38, no 7, s. 817-831.

DCMS, Department for Culture, Media and Sports (2007): *Creative Economy*.
http://www.culture.gov.uk/what_we_do/Creative_industries/

Dahlström, Margareta, Bjarnadóttir, Hólmfriður, Hermelin, Brita, Jørgensen, John, Lahteenmäki-Smith, Kaisa, Rusten, Greta, Skúladóttir, Marta G. og Wengström, Elisabet (2005): *Film och regional utveckling i Norden*. Svenska Filminstitutet og Nordregio.

Dahlström, Margareta, Hermelin, Brita og Östberg, Sara (2007): *Regionaliserad filmproduktion i ett filmarbetarperspektiv*. Kulturgeografisk Seminarium 1/2007. Rapporter från Kulturgeografiska Institutionen, Stockholms Universitet.

European Audiovisual Observatory (2007): <http://www.obs.coe.int/about/oea/org/index.html>

Filmfestivalen i Haugesund (2006): <http://www.filmweb.no/filmfestivalen2006/>

Film in Iceland: *Film in Iceland – 14% of Costs is Refundable*. Reykjavík.

Film i Väst (2007): Heimasíða. www.filminvast.se

Film i Väst (2007a): www.filmservice.se (Kunningarsíða um störv og útbúgving innan filmsvinnuna í Svøríki.)

Filmpool Nord (2007): Heimasíða. www.fpn.se

Filmpool Nord (2002): *En filmregion skapas. Fragment ur en 10-årig historia*. 10 ára minningarrit.

Florida, Richard (2002): *The Rise of the Creative Class: And How It's Transforming Work, Leisure, Community and Everyday Life*.

Florida, Richard (2007): *CreativeClass.org Home of the Richard Florida Creativity Group*.
<http://creativeclass.org/> .

Göteborg International Film Festival: <http://www.filmfestival.org/>

Icelandic Film Centre (2006): *Icelandic Feature Films in 2005*. IFC: Reykjavík.

Icelandic Film Centre (2007): <http://filminiceland.com>

Icelandic Film Centre (2007a): *Icelandic Feature Films in 2006*. IFC: Reykjavík.

Johansson, Staffan (2004): *Filmindustrin i Norrbotten. Framväxt, nuläge och ekonomisk betydelse*. Centrum för Utbildning och Forskning inom Samhällsvetenskap, CUFS, Luleå Tekniska Universitet.

Jørgensen, John (2005): "Den danske filmbranche og regionale filmfonde". Úr: Dahlström, Margareta, Hermelin, Brita og Östberg, Sara (2007): *Regionaliserad filmproduktion i ett filmarbetarperspektiv*. Kulturgeografisk Seminarium 1/2007. Rapporter från Kulturgeografiska Institutionen, Stockholms Universitet. S. 82-108.

Lange, E og Westcott, T (2004): *Public Funding for Films and Audiovisual Works in Europe – A Comparative Approach*. Strasbourg: The European Audiovisual Observatory.

Leadbeater, C. (1999): *Living on Thin Air. The New Economy*. London: Penguin.

Marcussen, Ann, og King, David (2003): *The Artistic Dividend: The Arts' Hidden Contribution to Regional Development*. Humphrey Institute of Public Affairs, University of Minnesota.

Norsk Filminstitutt (2007): <http://www.nfi.no/>

Paasi, Anssi (2003): "Region and place: regional identity in question". *Progress in Human Geography, Volume 27, Number 4*, August 2003, pp. 475-485

Porter, Michael E. (2000): "Location, Competition, and Economic Development: Local Clusters in a Global Economy". *Economic Development Quarterly, Vol. 14, No. 1*, 15-34

Porter, Michael E. (2003): "The Economic Performance of Regions." *Regional Studies, Volume 37, Numbers 6-7 / August-October 2003*. S. 545-578.

Putnam, Robert, Leonardi, Robert and Nanetti, Rafaella Y. (1993): *Making Democracy Work: Civic Traditions in Modern Italy*.

Rusten, Grete (2005): "Film og regional utvikling i Norge". Úr: Dahlström, Margareta, Bjarnadóttir, Hólmfriður, Hermelin, Brita, Jørgensen, John, Lahteenmäki-Smith, Kaisa, Rusten, Greta, Skúladóttir, Marta G. og Wengström, Elisabet (2005): *Film och regional utveckling i Norden*. Svenska Filminstitutet og Nordregio. S. 144-177.

Skúladóttir, Marta G (2005): "Iceland – A National Player in a Global Market". Úr: Dahlström, Margareta, Bjarnadóttir, Hólmfriður, Hermelin, Brita, Jørgensen, John, Lahteenmäki-Smith, Kaisa, Rusten, Greta, Skúladóttir, Marta G. og Wengström, Elisabet (2005): *Film och regional utveckling i Norden*. Svenska Filminstitutet og Nordregio. S. 178-193.

Stern, Per, Svensson, Martin og Toll, Bengt (2003): *Film, TV och Moderna Medier i Västra Götaland*. Film i Väst. www.filmiavast.se.

Sveriges Television (2006): *SVT 2005. Med årsredovisning*. Stockholm: SVT .

The Irish Film Board (2006): *Ireland. The Film Location*. Galway: The Irish Film Board.

The Irish Film Board (2007): Heimasíða: <http://www.theirishfilmboard.ie/financing.php?id=5>

Västra Götalandsregionen (2005): *Vision Västra Götaland – Det goda livet.*
<http://www.vgregion.se>.